

விவரம்

திருக்கேதீஸ்வர தரிசனம்

THIRUKETHEESWARA THARISANAM

நூலாசிரியர்

www.noolaham.org மகாவிந்நுவான், முத்தமிழ் விந்தகர், வாகீச கலாநிதி

டாக்டர் திரு. கனகசபாபதி நாகேஸ்வரன் MA, Ph.d

59

"KALAA POOSHANAM"
K.S.SIVAGNANESWARAR
RETIRED VICE PRINCIPAL
ADITYAPATHAM ROAD
KOKUVIL WEST



திருக்கேதீஸ்வரத் திருத்தலம்

திருவாசகம் சபாரத்தினம் சுவாமிகள்

தொண்டிச்சபை -கொழும்பு-04.

27-01-2014

உ
சிவமயம்



திருச்சிற்றம்பலம்

திருவாக்கும் செய்கருமம் கைகூட்டும் செஞ்சொல்
பெருவாக்கும் பீடம் பெருக்கும்-உருவாக்கும்
ஆதலால் வானோரும் ஆணை முகத்தானைக்
காதலால் கூப்புவந்தும் கை.

"KALAA POSETHAM"
K.S.SIVAGANESAN
RETIRED THEROLOGICAL
ADITYAPATHAM ROAD
KOKUVIL WEST



Digitized by Noolaham Foundation.
noolaham.org | aavanaham.org

நூல் : திருக்கேதீஸ்வர தரிசனம்

துறை : இந்துசமயம்

ஆசிரியர் : மகாவித்துவான், சித்தாந்த பண்டிதர், முத்தமிழ்
வித்தகர், வாகீச சுலாநிதி டாக்டர் கனகசபாபதி
நாகேஸ்வரன், M.A.PhD

பதிப்பாசிரியர் : திரு.வே.திருநீலகண்டன் உபதலைவர்,
தொண்டர் சபை, உரிமையாளர்,
லஷ்மி அச்சகம்,
195, அட்டுப்பட்டித் தெரு.
கொழும்பு-13.
தொலைபேசி: 0112586751


வெளியீடு : 2014~01~24

பக்கங்கள் : 87

"KALAA POORANAM"
K.S.SIVAKANESAN
RETIRED VICE CHANCELLOR
ADIVAPATHI ROAD
KOKUVIL WEST


அன்பளிப்பு:
ரூபா 100/=

சென்னை
பெரிய
பெரிய
பெரிய
பெரிய
பெரிய



முழுவதும் உன்மை

எப்போ முடிந்த காரியம்




உமையாழ்வாரை நினை

நாம் அறியோம்

இந்து கலாச்சார
மண்டபத்தில்
காட்சிப்படுத்தப்பட்ட
படங்களில் சில.


ஓம் முருகா



ஒருமையுடன் நினது திருமலராடி நினைக்கின்ற உத்தமர்தம் உறவு வேண்டும்
உள்ளொன்று வைத்துப் புறமொன்று பேசுவார் உறவு கலவாமை வேண்டும்
பெருமை பெறு நினது புகழ் பேச வேண்டும் பொய்மை பேசா திருக்கவேண்டும்
பெருநெறி பிடித்தொழுக வேண்டும் மதமான பேய் பிடியாதிருக்க வேண்டும்
மருவுபெண் ஆசையை மறக்க வேண்டும் உனை மறவாதிருக்கவேண்டும்
மதிவேண்டும் நின்கருணை நிதிவேண்டும் நோயற்றவாழ்வு நான்வாழவேண்டும்
தருமமிகு சென்னையில் கந்தகோட்டத்துள் வளர்தலம் ஓங்கு கந்தவேளே
சன்முகத் துய்யமணி உன்முகச் சைவமணி சன்முகத் தெய்வ மணியே!

(வள்ளலார்)






**திருக்கேதீஸ்வரம் திருவாசகப்பேரூற்று
ஸ்ரீ சபாருத்தினம் சுவாமிகள்**

ஆன்ம ஈடுபற்றம் பெறத்தான்
இந்தப்பிறவி கிடைத்திருக்கு
வீணாக்காரித வந்த லீவையைப்பார்!

(1904 - 1988)







திருவாசகம் சபரத்தின சுவாமிகள்

கலாசார மண்டப நிர்மாணப்பணி

07-05-2010 சுபவேளையில்

திரு. திருமதி. “திருப்பணித்தவமணி”

சி. தியாகராசா S.T.R. அவர்களாலும்

திரு. திருமதி. “கலாபூஷணம்”

த. துரைராசா அவர்களாலும்

அடிக்கல் நாட்டி ஆரம்பித்து வைக்கப்பெற்றது.

The CONSTRUCTION WORK OF
“THIRUVASAGAM SABARATNA SWAMIGAL CULTURAL HALL”
WAS COMMENCED AT THE AUSPICIOUS TIME ON THE
07-05-2010

THE FOUNDATION STONE WAS LAID BY
MR. & MRS. THIRUPPANITHHAVAMANI”

S. THIYAGARAJAH S.T.R.

AND

MR. & MRS. “KALAPOOSHANAM” T. THURAIRAJAH

திருக்கேதீச்சரம் திருவாசகம் பேசுற்று ஸ்ரீமத் சபாரத்தின
சுவாமிகளின் அருட்சுரப்பும் தொண்டர் சபையின்
விண்டுரைக்கத்தக்க அரும்பெருஞ்சாதனையும்
நாலாசிரியர்: மகாவித்துவான் முத்தமிழ் வித்தகர்,
வாகீசகலாநிதி டாக்டர். கனகசபாபதி நாகேஸ்வரன்,
M.A., Ph.d

1.1 ஸூத்தி, தலம், தீர்த்த மகிமை கொண்ட திருக்கேதீச்சரம்:

எனக்கு அறிவுப்புலத்தைச் சரியான தடத்திலே நின்று, நுண்ணுணர்வுடன் வழிகாட்டிக் கற்பித்த பேராசான் பேராசிரியர், கலாநிதி, வடமொழி, தென்மொழிகள் வரலாறு, கலைகள், கல்வெட்டுக்கள் எனுந்துறைகளிலே நுண்மாண் நுழைபுலமிக்க பேரறிஞர், ஆய்வறிஞர் பேராசான் வி. சிவசாமி அவர்கள் “சுழத்துச் சிவாலயங்கள்” எனும் நூலிலே திருக்கேதீச்சரம் குறித்து எழுதிய கருத்துகளை முதலிலே நோக்கலாம்.

“புராதன காலத்தில் இத் திருத்தலம் மஹாதுவட்டாபுரம் என அழைக்கப்பட்டதாகவும், அப்பெயரே மாதோட்டம், மாந்தோட்டை மாந்தை என மருவி வந்துள்ளதாகவும் ஒரு சாரார் கூறுவர். இவ்விடம் புராதன பாளி, சிங்கள நூல்களில் மஹாதித்த, மஹாதித்தபட்டணமாக, மஹாவுடு எனவும் அழைக்கப்பட்டு வந்துள்ளது. மஹாதித்த எனும் சொல் மஹாதீர்த்தம் (பெரிய தீர்த்தம்) எனும் வடமொழிப் பதத்திலிருந்து வந்திருக்கலாம். இத்திருத்தலம் பாலாவியின் கரையிலே அமைந்துள்ளது. இத்தலத்திலுள்ள தீர்த்தவிசேடம் தேவாரமுதலிகளை நன்கு கவர்ந்துள்ளமை குறிப்பிடற்பாலது. பௌத்தமரபுகளிலும் இவ்விடம் சைவ சமயச் செல்வாக்குக் கூடுதலாக உள்ள இடமாகவே கூறப்படுவதும் மேற்குறிப்பிட்ட கருத்தினை மேலும்

வலியுறுத்துகிறது. பொதுவாக நோக்கும் போது மாந்தையிணைப்புராதன இலங்கையின் முக்கியமான ஒரு துறைமுக நகராகவும், திருக்கேதீச்சரத்தினை அங்கு விளங்கிய பிரபல்யமான சிவத்தலமாகவும் கொள்ளுதலே பொருத்தமாகும்.

முர்த்தி, தலம், தீர்த்தச் சிறப்பு வாய்ந்த இத்தலத்திலே கோயில் கொண்டெழுந்தருளியிருக்கும் சிவபிரான் கேதீச்சரநாதர் எனவும், அவரின் சக்தி கௌரியம்மை எனவும் திருப்பெயர்களால் அழைக்கப்படுவர். திருத்தலம் திருக்கேதீச்சரம் எனவும், இங்குள்ள திருத்தீர்த்தம் பாலாவி எனவும், இங்குள்ள தலவிருட்சம் வாகை. ஈசன் எனும் பதம் சிறப்பாகச் சிவபிரானையே குறிக்கும், அவர் எழுந்தருளியிருக்கும் இடம் ஈஸ்வரம் என அழைக்கப்படும்.

தமிழகத்திலுள்ள பிரதான கோவில்கள் சிலவற்றிற்குப் போன்று திருக்கேதீச்சரத்திற்கும் பழைய புராணம் ஒன்றிருந்திருக்கலாம். சேர்.பொன்.இராமநாதன் இதன் சிறப்புக்கூறும் புராணம் ஒன்று இருந்து மறைந்துவிட்டதாக 1887 இல் இலங்கை வேத்திய சங்கத்திலே போக் என்பவர் திருக்கேதீச்சரம் பற்றி வாசித்த கட்டுரையினை விமர்சிக்கும் போது குறிப்பிட்டுள்ளார். வடமொழியிலுள்ள ஸ்கந்த புராணத்தின் ஒரு பகுதியாம் தக்ஷணகைலாச மஹாத்மியத்திலே ஸ்ரீகேதீஸ்வர ஷேத்திர வைபவம் என்ற பகுதியிலே திருக்கேதீச்சரச் சிறப்பு பௌராணிக ரீதியிலே கூறப்பட்டுள்ளது.

பெருமை வாய்ந்த தக்ஷணகைலாசம் என்னும் திருக்கோணாசலத்திலே சிவபெருமான் உமையம்மையாருடன் பிரத்யஷமாக இருத்தலினாலும். மாதோட்டம் என்னும் திருக்கேதீஸ்வரத்திலும் அடியார்க்கருள் புரியும் நோக்கமாகக் கௌரியம்பிகை நேத்திரானந்தம் கொள்ளப்பஞ்சகிருத்ய நடனஞ் செய்து கொண்டிருத்தலினாலும் இவ்விலங்கை 56 தேசங்களிலும் சிறந்ததாக விருக்கின்றது. இதற்கொப்பான தேசம்

பிறிதொன்றுண்டானதுமில்லை; இனி உண்டாவதுமில்லை என முக்காலமும் உணர்ந்த சூதமுனிவர் நைமிசாரண்ய முனிவர்களுக்கு எடுத்துரைத்ததாகக் கூறப்பட்டுள்ளது. மேலும், எவ்வருணத்தினனாயினும் எக்குலத்தினனாயினும் பாலாவித் தீர்த்தத்திலே முழுகித் திருக்கேதீஸ்வரரைத் தரிசனம் செய்வானேல் போகமோகும் இரண்டையும் பெறுவான். இத்தலத்துக்கிணை புண்ணிய வேஷத்திரமுன்னுண்டானதும் இனியுண்டாவதுமில்லை எனவும் இப்பகுதியிற் கூறப்பட்டுள்ளது. மேற்குறிப்பிட்ட நூலினைத்தழுவி சிவஸ்ரீ ச.கு.வைத்தீஸ்வரர்க்குருக்கள் திருக்கேதீச்சரப்புராணம் பாடியுள்ளார்.

மேலும், பௌராணிகமரபிலே ஆதிசேடனும் வாயுதேவனும் புரிந்த கடும் போரின் விளைவாகப் பிடுங்கப்பட்டு வெவ்வேறு இடங்களில், விழுந்தனவும், கயிலை மலையின் சிகரங்களுமே திரிகூடமலை, கந்தமாதனம், திருக்கேதீஸ்வரம் ஆயினவெனக்கூறப்பட்டுள்ளது. மேலும் திருக்கேதீச்சரமும் தென்கைலாசம் எனக்கூறப்படும். கேது பகவான் இங்கு சிவபிரானை வழிபட்டுத் திருவருள் பெற்றமையால் இப்பெயர் ஏற்பட்டதெனக் கூறப்படுகின்றது. கேது பகவான் அஷ்டகம் பாடித் திருவருள் பெற்றாராம். இதிலே கேதீச்சரச் சிறப்பும், அம்மையப்பர் மகிமையும் ஒருங்கே கூறப்படுகின்றன. தேவசிற்பியாகிய மஹாதுவட்டா இங்கு சிவபிரானையும், கௌரியம்பாளையும் பூசித்துத் திருவருள் பெற்றமை காரணமாக இத்தலம் மஹாதுவட்டபுரம் என அழைக்கப்படும். இராமன் அகஸ்திய முனிவர் முதலியோர் இங்கு இறைவனை வழிபட்டுத் திருவருள் பெற்றனர். அகத்தியர் முறையே ஒன்பதும், பத்தும் ஆகிய சுலோகங்கள் கொண்ட துதிகளாற் சிவபிரானைப் பாடித் துதிசெய்தார் இவற்றுள்ளே பத்துச் சுலோகங்களைக் கொண்ட துதி கேதீஸ்வர தசகம் எனப்படும். இவ்விருண்டும், கேதீஸ்வர அஷ்டகமும் கேதீச்சரம் பற்றிய தேவாரப்பதிகங்களை நினைவூட்டுவன. இவ்வாறு பௌராணி ரீதியிலே திருக்கேதீச்சரச் சிறப்புகள் பற்றிக் குறிப்பிடலாம்.

மேலும், கேது எனும்பதம் வயல், ஒளி, கொடி முதலியபல பொருட்படும். திருக்கேதீச்சரத்தையடுத்து நெல்வயல்கள் பரந்து காணப்படுகின்றன. எனவே வயல்வெளியின் ஒருபுறத்தின் பாலாவி ஆற்றங்கரையிலே வயல்களுக்குத் தலைவனாக கேதீஸ்வரனாக, கேதீச்சரனாக இறைவன் விளங்குகிறான் எனலாம். இங்குள்ள லிங்கம் ஜ்யோதி(ஒளிமயமான) லிங்கம் எனவும் போற்றப்படுகின்றது. பொதுவாக சிவலிங்கம் ஒளிமயமானதென்றே பாவனை செய்து வழிபடப்படுகின்றது. எனவே ஒளிவடிவாக இறைவன் இங்கு விளங்குகின்றான் எனவும் கூறலாம்.

மகாவம்சம் மகாவம்சமகாவம் திருகோணமலையிலும் வேறிரு இடங்களிலும் இருந்த சிவலிங்கத் தலங்களையும் இலங்கை அரசனான மகாசேனன் (கி.பி.276-303) அழித்தான் எனக்கூறுவன. இவனுடைய மகனான ஸ்ரீமேகவண்ணனின் (303-331) ஆட்சிக் காலத்தில் இலங்கைப் பௌத்தர்களின் புனித சின்னங்களிலொன்றான தந்ததாது இங்கு கொண்டு வரப்பட்டதாகத் தந்ததாதுவின் வரலாற்றைக் கூறும் தாடாவம்சம் கூறுகிறது. அது கொண்டு வரப்பட்ட காலத்திலே திருக்கேதீச்சரத்தில் அழகிய இந்துக்கோயில் இருந்ததாக அந்நூல் குறிப்பிடுகின்றது.

தேவாரமுதலிகளின் காலத்திற்கு முன்பே இதுவும் தமிழகத்திலே புகழ்பெற்றிருந்தது. எனவே கி.பி 7ஆம் நூற்றாண்டிலே தமிழகத்திலே வாழ்ந்த திருஞானசம்பந்தரும். 8ஆம் நூற்றாண்டிலே வாழ்ந்த சுந்தரரும் திருக்கேதீச்சரம் பற்றி ஒவ்வொரு பதிகங்கள் பாடியுள்ளனர். திருநாவுக்கரசருடைய தேவாரம் ஒன்றில் இத்தலம் பற்றிய குறிப்பு ஒன்றுள்ளது. மேற்குறிப்பிட்ட இந்நாயன்மார்களின் பதிகங்களிலே இத்தலத்தின் நீர்வளம், நிலவளம், பொருள்வளம், புனிதத்தன்மை, திருவருட்சிறப்பு முதலியன இடம் பெற்றுள்ளன. திருஞானசம்பந்தரின் பதிகத்திலே திருக்கேதீச்சரத்தானைத் தொழப்பழைய வினைகள், பாவங்கள் அற்றுப்போகுமெனக் கூறப்படுகின்றது. சில தேவாரங்களில்

இத் தலத் தின் இயற் கைவ ளம் , அழகு முதலியனவும்
சேர்த்துக்கூறப்படுகின்றன. சுந்தரரின் தேவாரப்பதிகத்தில் வெளிநாட்டு
வர்த்தகம் பற்றிய குறிப்புக்களும் பிறவும் வந்துள்ளன.

அங்கத்துறு நோய்களடி யார்மேலொழித்தருளி
வங்கம் மலிகின்ற கடல் மாதோட்டநன்னகரில்
பங்கஞ்செய்த மடவாளொடு பாலாவியின் கரைமேற்
தெங்கம் பொழில் சூழ்ந்த திருக்கேதீச்சரத்தானே

என வருவது காண்க. மாந்தை மாதோட்டம் கிறிஸ்துவுக்கு முற்பட்ட
காலத்திலிருந்தே சமகால உலகிலே புகழ்பெற்ற துறைமுக நகராக
விளங்கியமை கிரேக்க ரோம ஆசிரியர் குறிப்புகளாலும் இங்கு
கிடைத்துள்ள தொல்லியற்சின்னங்களாலும் பிறவற்றாலும்
உறுதிப்படுத்தப்படும். அநுராதபுரகாலப் பிற்பகுதிக்குரிய சிங்களக்
கல்வெட்டுக்கள் மூலம் இலங்கையின் தலைநகராக விளங்கிய
அநுராதபுரத்திலும், தென்கோடியிலுள்ள கதிர்காமத்திலும் வாழ்ந்த
பௌத்தர் மத்தியிலும் கேதீச்சரம் பெற்றிருந்த பெருமதிப்பும், சிறப்பும்,
புனிதத்தன்மையும் தெளிவாகின்றன. அநுராதபுரக் கல்வெட்டில்
ஜேதவன தூபிக்கு வழங்கப்பட்ட தானம் ஒன்றினை மீறியவர்கள்
மஹாவுது (மாதோட்டம்) எனுமிடத்தில் ஆட்டினைக் கொன்ற பாவங்களை
அடைவர் எனவும், கதிர்காமக் கல்வெட்டிற் குறிப்பிட்ட விதிகளை
மீறுவோர் மஹா தொடியிலே (மஹா தீர்த்தத்திலே) பசுக்களைக்
கொன்றோரின் பாவங்களை எய்துவர் எனவும் கூறப்பட்டுள்ளன.
இவற்றின் மூலம் கி.பி பத்தாம் நூற்றாண்டில் இலங்கையின்
தலைநகரிலும், தென் கோடியிலும் இத்தலம் புனிதமாகக்
கருதப்பட்டமை தெளிவாகும். எச். எல்லாவெல எனும் வரலாற்றறிஞர்
பௌத்தர்களிலும் பார்க்கச் சைவர்களுக்கே இ.து அதிமுக்கியமான
இடமாக விளங்கிற்று என எடுத்துக் காட்டியுள்ளார்.

கிபி.10ஆம் நூற்றாண்டு முடிவு காலகட்டத்தில் சோழப்பெருமன்னர்
ஆட்சி ஏற்படத் தொடங்கி 11ஆம் நூற்றாண்டுத் தொடக்கத்தில்

இலங்கை முழுவதும் அவர்களின் ஆட்சி ஏற்பட்டது. (கி.பி.993-1070) சோழப் பெருமன்னர் பெரிய சிவபக்தர்கள். எனவே இதனை நன்கு ஆதரித்தனர். இங்கு கிடைத்துள்ள இரு சோழக்கல்வெட்டுக்களிலே மாதோட்டத்திலே திகழ்ந்த ராஜராஜேஸ்வரம் திருவீராமேஸ்வரம் ஆகிய இரு கோவில்கள் பற்றி அறியப்படுகின்றது. இதிலே முன்னையதனைத் தாழி குமரன் எனும் சோழ அதிகாரி கட்டுவித்தான். ஏற்கனவே இருந்த சிவாலயத்தைத் திருத்தியமைத்து அதற்குத் தலைநகரான தஞ்சாவூரிலுள்ள சிவாலயத்திற்கும் போல பேரரசனின் பெயரால் இதையும் ராஜராஜேஸ்வரம் எனச் சோழர் அழைத்தனர் எனக் கொள்ளலாம். பிறிதொரு கல்வெட்டுத் திருவிராமீஸ்வரத்திற்கு 1ஆம் ராஜேந்திரனின் ஓர் அதிகாரி வழங்கிய கொடைபற்றிக் கூறுகின்றது. முன்றாவது கல்வெட்டிலே சில தமிழ் வர்த்தக சமூகத்தினர் கோவிலிற்குச் சமீபமாகக் குடியேறியிருந்தமை பற்றிக் குறிப்பிடுகின்றது.

12ஆம் நூற்றாண்டிலே சைவ நாயன்மார் வரலாற்றினைப் பக்திச் சுவையுடன் காவியமாகப் பாடிய சேக்கிழார் சுவாமிகள் பெரிய புராணத்திலே, திருக்கேதீச்சரம், திருக்கோணேச்சரம் பற்றிக் குறிப்பிடப்பட்டுள்ளது.

கி.பி13ஆம் நூற்றாண்டிலெழுச்சி பெற்ற இரண்டாம் பாண்டியப் பெருமன்னரின் ஆட்சி இலங்கையிலே குறிப்பாக வட பிராந்தியத்திலேற்பட்ட போது சைவர்களான அப்பெருமன்னர் திருக்கேதீச்சரத்திற்கு ஆதரவு நல்கினர். பாண்டியரின் கல்வெட்டுக்கள் இங்கு இதுவரை கிடைக்காத போதும், இக்காலத்திற்குரிய கட்டடம் பகுதிகள் சில இங்கு காணப்பட்டனவாகக் கூறப்படுகின்றது. இரண்டாம் பாண்டியப் பேரரசர்களில் ஒருவனான முதலாம் சுந்தரபாண்டியன் காலத்தில் சிதம்பரம் கல்வெட்டொன்றிலே திருக்கேதீச்சரம் பற்றிய குறிப்பும் காணப்படுகின்றது. பாண்டியருக்குப் பின் தென்னிந்தியாவிலெழுச்சி பெற்ற விஜயநகர நாயக்க மன்னர் ஆட்சிக் காலத்திலும் திருக்கேதீச்சரத்திற்குச் சிலகாலங்களில் அவர்களின் ஆதரவு இருந்திருக்கலாம்.

இக்காலகட்டத்தில் இரண்டாம் பேரரசின் அநுசரனையுடன் வடஇலங்கையிலே யாழ்ப்பாணத்தை மையமாகக் கொண்டு உருவாகிய தமிழரசு (கி.பி.13ஆம் நூற்றாண்டு நடுப்பகுதி தொடக்கம் 1619வரை) காலத்திலே திருத்தலம் சைவர்களான அவ் அரசர்களின் ஆதரவைப் பெற்றிருந்தது எனலாம். ஆனால் கி.பி16ஆம் நூற்றாண்டுப் பிற்பகுதியிலே (1590இல்) போர்த்துக்கீசராதிக்கம் மன்னாரிலேற்பட்டது. அராலியைச் சேர்ந்த விஸ் வநாத சாஸ் திரியாரின் சம்பவக் குறிப்பிலே திருக்கேதீச்சரத்தின் ஒரு பகுதியினை 1540இலே கடல் கொண்டதெனவும் பூசைகள் வழக்கம் போல 1589வரை நடைபெற்றதெனவும் கூறப்பட்டுள்ளது. மன்னாரைப் போர்த்துக்கீசர் 1590இலே தமது ஆட்சிக்குட்படுத்தியமை குறிப்பிடத்தக்கது. போர்த்துக்கீசருக்கு முன்பே திருக்கேதீச்சரம் புகழ்மங்கிற்று என ஒரு சாரார் கொள்ளினும் அவர்களின் ஆதிக்கப்படர்ச்சியிலேதான் திருக்கேதீச்சரம் அழிவுற்றது எனலாம். திருக்கேதீச்சரம் பற்றிப் போர்த்துக்கீசர் விரிவாகக் கூறாவிடினும், மறைமுகமாக குறிப்புகள் உள்ளன. குவைஹோஸ் சுவாமிகள் தமது நூலிலே மன்னார்ப் பகுதியில் மறைத்துவைக்கப்பட்டிருந்த பெரிதும் சிறிதுமான இருபது சைவ விக் கிரகங்கள் பற்றிக் குறிப்பிட்டுள்ளார். இவை திருக்கேதீச்சரத்தைச் சேர்ந்தவையாக இருந்திருக்கலாம். இவை உருக்கப்பட்டுக் கிறிஸ்தவ தேவாலயத்திற்கு மணியொன்று செய்யப்பட்டதாகக் கூறப்படுகின்றது. கூத்தே எனும் போர்த்துக்கீச ஆசிரியர் இப்பகுதியிலே மிகப்பெரிய உருக்குச் சங்கிலியொன்று கிடைத்தமைபற்றிக் குறிப்பிட்டுள்ளார். போர்த்துக்கீசர் திருக்கேதீச்சரக் கோவிலை இடித்து அதிலிருந்த கற்களாலே மாந்தையிலுள்ள தேவாலயத்தைக் கட்டினார்கள் என அறியப்படுகின்றது.

போர்த்துக்கீசரால் இறுதியாக இவ்வாலயம் அழிக்கப்பட்டபின் சுமார் 300 ஆண்டுகளாக இத்திருக்கேதீச்சரம் பற்றி இலங்கையிலே சைவமக்கள் மறந்திருந்தனர். பின்னர் இலங்கைச் சைவமறுமலர்ச்சியின் தந்தையெனப் போற்றப்படுபவரான ஸ்ரீலாஜ் ஆறுமுகநாவலர் 1872ஆம் ஆண்டு இத் திருத்தலத்தின் சிறப்பினைச் சுட்டிக்காட்டி மக்களை விழிப்படையச் செய்தார்.

“மன்னாருக்குச் சமீபத்திலுள்ள மாதோட்டத்தில்
திருக்கேதீச்சரம் என்னும் தேன்பொந்து ஒன்று

உளது. அங்கு மருந்தொன்று மறைந்திருக்கின்றது அதனைச்
சென்றடையுங்கள்” என்று கூறிச் சைவ மக்களுக்கு இதன்
முக்கியத்துவத்தினை எடுத்துக்காட்டி அவர்களை விழிப்படையச்
செய்தார் நாவலர் பெருமான்.

13.12.1893இலே யாழ்ப்பாண அதிபர் தலைமையிலே
இந்நிலம் தொடர்பான ஏலவிற்பனையை யாழ்ப்பாணக் கச்சேரியிலே
நடத்திய போது நாட்டுக்கோட்டை நகரத்தவராகிய சைவப்
பெரியார் ரா.அரு.பழனியப்ப செட்டியார் 3100ரூபாவுக்கு இத்தலம்
அமைந்துள்ள இடத்தோடு கட்டிய 44 ஏக்கர் முடிக்குரிய
நிலத்தை வாங்கினார். அப்பகுதி அப்போது மரங்கள், பற்றைகள்
நிறைந்த காடாகக் காணப்பட்டது. 1894ஆம் ஆண்டு ஜனவரி
மாதம் வண்ணைச் சைவப்பெருமகனார் சி.மு.பசுபதிச் செட்டியாரும்
வேறு ஆர்வலரும் திருக்கேதீச்சரத்திற்கு மேற்கொண்ட
செயற்பாடுகளின் விளைவாகக் காடு வெட்டப்பட்டு
அழிக்கப்பட்டதிலே பழைய கோவிலின் அத்திவார அமைப்புக்
கண்டுபிடிக்கப்பட்டது, எஞ்சியிருந்த சுவர்கள் 10,20 அடி உயரம்
கொண்டிருந்தன. சுவரின் அத்திவாரம் கருங்கல்லினாலும் அதன்
மேற்பகுதி முனைக்கல் செங்கட்டிகளாலும் அமைக்கப்பட்டிருந்தன.
இங்கு காணப்பட்ட இடிக்கப்பட்ட கட்டிடப்பகுதிகளிலே ஒரு பெரிய
சிவலிங்கம், நந்தி, கணேசர் சிலை ஆகியன கண்டுபிடிக்கப்பட்டன.
இவை பழைய கோவிலுக்குரியவை. இந்தச் சிவலிங்கம் இப்போது
கோவிலின் மேற்கு வீதியிலே பிரதிஷ்டை செய்யப்பட்டுள்ளது.
பசுபதிச் செட்டியார் சைவபரிபாலன சபையின் பொருளாளராக
இருந்து இத்திருப்பணியை நடத்தினார். அவருக்குச் சைவபெரியார்
சு.சிவபாதசுந்தரம் முதலியோரும் ஆலயத்திற்கு அண்மையில்
வாழ்ந்த மக்களும் நன்கு உதவி செய்தனர். 1903இலே
என்.குமாரசுவாமி தீட்சிதரால் மகாகும்பாபிஷேகம் நடத்தப்பட்டது.
இக் கும்பாபிஷேகத்தினை ஆலய பராமரிப்பு
நிர்வாகமாகியவற்றினைக் கொழும்பிலிருந்த நகரத்தார் எனும்
வணிகப்பெருமக்கள் நடத்தி வந்தனர். இவர்கள் இந்துசமய
புரவலர்களிலே புகழ்பெற்றவர்கள்.

பிரபல சைவசித்தாந்தியும், தமிழ், ஆங்கில அறிஞருமான திரு.சு.சிவபாதசுந்தரம் அவர்களின் பெருமுயற்சியினாலே திருக்கேதீச்சர ஆலயப்புனரமைப்புச் சபை 1948 இல் உருவாகிற்று. அதன் தலைவராக திரு.சு. சிவபாதசுந்தரம் ஏகமனதாகத் தெரிவு செய்யப்பட்டார். 1948ஆம் ஆண்டு ஓக்டோபர் மாதம் பம்பலப்பிட்டியிலுள்ள பழைய கதிரேசன் கோவிலில் நடைபெற்ற பொதுக் கூட்டத்திலே இச்சபை சம்பிரதாயபூர்வமாகத் தொடங்கப்பட்டது. 1948இல் அங்கு ஒரு சைவமாநாடு நடைபெற்றது.

1947 - 1952க்குமிடைப்பட்ட காலத்திலே கோவிலை நன்கு பெரிய அளவிலே மீள அமைத்தற்கான ஏற்பாடுகள் தொடர்ந்து செய்யப்பட்டன. செயலாளர் அச்சவேலி குமாரசாமிக்குருக்கள் பழனியைச் சேர்ந்த ஈசான் சிவாசாரியார் ஆகியோரின் ஆலோசனையினைப் பெற்றார். ஆலய அமைப்பினை நன்கு திட்டமிட்டுச் செய்வதற்குப் பழனியைச் சேர்ந்த செல்லக்கண்ணு ஸ்தபதி வைத்தியநாத ஸ்தபதி ஆகியோரின் நிபுணத்துவ ஆலோசனைகளும் பெறப்பட்டன. சென்னையிலுள்ள கோவில் கலைநிபுணரான நரசிம்மனும் ஆலோசனை வழங்கினார்.

கேதீச்சரநாதர், கௌரியம்மைக்கான கோவில்கள் ஏற்கனவே அமைக்கப்பட்டவாறிருக்க ஏனையபரிவாரத் தெய்வங்கள் ராஜகோபுரங்கள் முதலியன தொடர்ந்து அமைக்கப்பட்டு வந்தன. 1952இலும் 1960இலும் மகாகும்பாபிஷேகங்கள் செய்யப்பட்டன. கோவில் பிரதான வாசலிலே ஐந்து தளமுள்ள ராஜகோபுரம் அமைக்கப்பட்டது. அம்மன் சந்நிதிக்கு முன்பு ஒரு இராசகோபுரம் அமைக்கப்பட்டது. 1947இலே புனரமைப்புச் சபைத் தலைவராக இருந்த திரு.இ.நமசிவாயம் மிகுந்த உற்சாகத்துடன் பல ஆண்டுகளாகத் திருப்பணிகளில் ஈடுபட்டு வந்துள்ளார். 31அடி கொண்ட கொடிமரம் (துவஜஸ்தம்பம்) தாமிரத்தினால் மூடி அமைக்கப்பட்டுள்ளது.

சென்ற நூற்றாண்டின் பிற்பகுதியிலே முன்னர் குறிப்பிட்ட சு.சிவபாதசுந்தரத்தைவிட சேர்.கந்தையா வைத்தியநாதன்

மு.ஞானப்பிரகாசம், இ.நமசிவாயம், சு.சிவசுப்பிரமணியம், எஸ்.ஆறுமுகம் முதலிய பல சைவப்பிரமுகர்கள் இக்கோவிலுக்குத் திருப்பணிகளைச் செய்துவந்துள்ளனர்.

இங்கு சேர் கந்தையா வைத்தியநாதனின் கருத்திற்கமைய அந்தணர்கள் இலக்கியம் வேதாகமங்கள். சைவத் திருமுறைகள் கோவில் கிரியைகள் முதலியனவற்றைக் கற்பதற்கான சிவானந்த குருகுலம் 1962இலே நிறுவப்பட்டது. இந்நிறுவனம் சிவானந்தம் தம்பையா முதலியோர் அளித்த நிதியுதவியினைக் கொண்டு அகில இலங்கை இந்துமாமன்றத்தின் சார்பிலே தொடக்கப்பட்டது.

கோவிலருகிலே ஒவ்வொரு திசைகளிலே பலதடவைகள் திருஞானசம்பந்தர் மடம், சுந்தரர் மடம், நாட்டுக்கோட்டை நகரத்தார் மடம், அம்மா மடம், பசுமடம், திருவாசகமடம், கௌரீசர் மடம், நாவலர் பெருமான் மடம், முதலியன நிறுவப்பட்டன. இவற்றுள் திருவாசகமடத்தினைத் திருக்கேதீச்சரம் திருவாசகம் ஸ்ரீ சபாரத்தினம் சுவாமிகள் 1952இலே நிறுவிப்பல ஆண்டுகளாக அதனை நன்கு நடத்தி வந்தார். திருவாசகத்திலே மிக்க ஈடுபாடுள்ளவராக அதனை முதன்மைப்படுத்திச் சொல்லிலும் செயலிலும் திருவாசக நெறியினை வாழ்ந்து காட்டியதோடு அதனை மற்றவர்களுக்கும் எடுத்துக்கூறிப் பலரைத் திருவாசகத்திலீடுபடச் செய்தவர். குறிப்பாக மார்கழி மாதத்திலே திருவெம்பாவைக் காலத்திலே திருவாசகவிழாவை ஏற்படுத்தி வந்தார். சேர் கந்தையா வைத்தியநாதன் அவர்கள் செய்து வந்த திருப்பணிக்கு மிகவும் உதவி செய்தார். அவர்களின் ஏற்பாட்டில் கௌரீசர் பாடசாலையையும் நெசவுசாலைகளையும், கட்டிமுடித்தார். திருக்கேதீச்சரம் வரும் அடியார்களுக்கு அன்னதானம் வழங்குவதற்கான ஏற்பாடுகளைச் செய்தார். தாம் அங்கு ஒரு குடிசையிலே வாழ்ந்து கொண்டு பல சேவைகள் செய்து வந்தார். அவருக்குப் பின் சி.சரவணமுத்து சுவாமிகள் திருவாசக மடத்தைத்

தொடர்ந்து கவனித்து வந்தார். ஸ்ரீ சபாரத்தினம் சுவாமிகள் இறைவன் திருவடி சேர்ந்த பின் அவரின் இலட்சியங்களை முன்னெடுப்பதற்காக அவரின் பெயரில் உருவாக்கப்பட்ட தொண்டர் சபை குறிப்பிடத்தக்கது. திரு.எஸ் தியாகராசா (எஸ்.ரி.ஆர்) தலைவராகவும் திரு.த.துரைராசா செயலாளராகவும் இச்சபையிலே பணி புரிந்து வருகின்றனர்.

இவ்வாலயத்திலே 1976ஆம் ஆண்டு கோலாகலமாக சிவஸ்ரீ ஐ.கைலாசநாதக் குருக்கள் தலைமையிலே நடைபெற்ற மகா கும்பாபிஷேகம் குறியிடற்பாலது. இங்கு வேதாகமமுறையில் நாடோறும் பூசைகள் நடைபெற்று வந்துள்ளன. திருவெம்பாவை, நடேசர் அபிஷேகம் சைவநாயன்மார்கள், குருபூசைகள், விநாயகர் சதுர்த்தி, கந்தசஷ்டி போன்றவை சிறப்பாக நடைபெறுகின்றன. மஹோற்சவம் மிகச் சிறப்பாக நடைபெற்று வருகின்றது. தேர்த்திருவிழாவன்று ஐந்து தேர்களிலே ஐந்து தெய்வமூர்த்திகள் வீதிவலம் வரல் கண் கொள்ளாக் காட்சியாகும். இங்கு நடைபெறும் மகா சிவராத்திரி விழாவும் நன்கு குறிப்பிடற்பாலது.

திருக்கேதீச்சரம் இவ்வாறு 2000ஆண்டுகளுக்கு முற்பட்ட வரலாறு கொண்ட திருத்தலமாகும். இடையிலே மூன்று நூற்றாண்டுகளாக இவ்வாலயம் வெளிநாட்டவரின் ஆக்கிரமிப்பாலும், ஆட்சியாலும் பெருமளவு அழிந்து போனாலும் மீண்டும் கடந்த ஒரு நூற்றாண்டுக்கு மேலாகப் படிப்படியாக முன்னைய சிறப்பினைப் பெற்று வந்துள்ளது. கடந்த இரு தசாப்தங்களுக்கு மேலாகக் கூட இலங்கையில் நிலவி வரும் போர்ச் சூழ்நிலை காரணமாக மீண்டும் ஒரு நெருக்கடியான நிலையேற்பட்டு ஓரளவு பாதிப்புற்றுப் பின்னர் தொடர்ந்து இயல்பு நிலை ஏற்பட்டுள்ளது. இலங்கையிலே சைவசமயத்தின் தொன்மைக்கும் சிறப்பாகும் இத்தலமும் ஒரு சிறந்த எடுத்துக் காட்டாகும், இவை பேராசிரியர் வி.சிவசாமி அவர்கள் எழுதியவை (ஈழத்துச்சிவாலயங்கள், பக்.282-293)

இனி, இலங்காபுரியில் திருக்கேதீச்சரம் என்னும் தலைப்பிலே ஈழத்துச் சிவாலயங்கள் நூலிலே எழுதிய கட்டுரையிலே ஏழாலை மேற்கு, சுன்னாகத்தைச் சேர்ந்த

சிவ.சண்முகவடிவேல் அவர்களது கருத்துகள் வருமாறு:

“திருக்கேதீச்சரத் திருக்கோவிலைச் சூழ இரண்டு அகழிகள் அமைந்த தடயங்கள் இன்றுங் காணப்பெறுவன.” (ஈழத்துச் சிவாலயங்கள், பக்.294) என்று குறிப்பிட்டெழுதும் சிவ சண்முகவடிவேல், “இக்கலியுகத்தில் திருக்கேதீச்சரப் பெருமானுடைய திருவருளை மண்ணுக்குக் கீழிருந்து எடுத்து விண்ணுக்கு மேலாக ஏற்ற வேண்டும் என்று அல்லும் பகலும் அரும்பாடுபட்டு உடல் பொருள் ஆவி அனைத்தையும் அர்ப்பணித்தவர்கள் ஆறுமுகநாவலர் முதல் சைவப்பெருமக்கள் அனேகர். அவர்களுடைய பெயர்களைப் பதிவு செய்யும் ஏட்டுப் புத்தகத்தில் உயர்திரு.சபாரத்தினம் சுவாமிகள் இடம்பெறுவர் என்பது நிச்சயம். அதற்குத் திருவாசகமடம் திரு.சி.சரவணமுத்துப் பெரியாருடைய கைச்சாத்துத் தக்கசான்று.”

அவன் உள்நின்று அடக்குவிக்கின்றான்

நாம் அடங்குகின்றோம்

எந்திரம் நாம்; அவன் இயக்குபவன்!

தொண்டர் நாடொறும் துதி செய்

அருள் செய் கேதீச்சர மதில்

ஸ்ரீமத் சபாரத்தினம் சுவாமிகள் பெயர் இடம் பெறத் தக்கதொண்டு எதனை மேற்கொண்டார்? என்னும் ஆசங்கை,

அல்லல்..... ஆசறுத்தரனடியினை தொழும் அன்பராம் அடியார் உள்ளத்தில் எழுவது இயல்பே...

அதற்குத் தகுதிவாய்ந்த விடையினை உயர்தரு மாதோட்டத் தண்ணகல் நண்ணுகேதீச்சரம் அடைபவர்க் கருவினையடையாமல் அருந் தொண்டாற்றிய பெரியார் சரவணமுத்து அடிகளாரே தமது கைப்படவரைந்த வாசகத்தை உயர்திரு.த.துரைராசா தொண்டருக்கு அனுப்பிவைத்துள்ளார். அவ்வாசகம் சபாரத்தினம் சுவாமியாருடைய திருக்கேதீச்சரப் பிரானுடைய தொண்டிற்குத் தக்க சான்று.

சரவணமுத்து அடிகளார் கைப்பட வரைந்த வாசகம் வருமாறு அமையும்.

அடிகளார் சரவணமுத்து செல்வதற்கு முன்னரே ஸ்ரீமத் சபாரத்தினம் சுவாமிகள் கௌரி அம்பாள் சமேத கேதீச்சரநாதர் வழிபாட்டில் ஈடுபட்டார். கேதீச்சர நாதருடைய திருப்பணி நிறைவேற உறுதுணையாக இருந்தார். குடமுழுக்கு விழாக்கண்டு திடம் பெற்றார். அடியார் அமுது செய்யத் திருவாசகமடம் உருவாவதற்கு அடிகோலியவர். கௌரீசர் பாடசாலையை நிறுவியவர். நெசவுசாலையை அசைவில்லாமல் நடாத்த முன்னின்று உழைத்தவர். நன்னீர்க்கிணறு கண்டார். இவ்வாறான கருத்துப் பொதிந்த வாசகங்கள் சபாரத்தினம் சுவாமிகள் திருக்கேதீச்சரத் தொண்டில் தம்மை ஆளாக்கி கொண்டமையையே இன்று அடியார்களை எங்கும் உருவாக்க மானசீகமாக மறைந்து நின்று தூண்டும் என்பது வெளிப்படை (ஈழத்துச் சிவாலயங்கள், ப. 296).

1.2 ஸ்ரீமத் சபாரத்தின சுவாமிகளது அநுபூதியும் அற்புதப்பணிகளும், ஞானவிளக்கங்கள்.

சுவாமிகளைப் பற்றி ஸ்ரீமத் சரவணமுத்துச் சுவாமிகள் எழுதும் வாசகங்கள் வருமாறு:

உயர்திரு திருவாசகம் சபாரத்தின சுவாமிகள் ஒரு தீர்க்கதரிசி. கர்மவீரர். இவர்கள் திருக்கேதீஸ்வரத்தில் வெறுமனே திருவாசகத்தைப் பாராயணஞ் செய்தும், மற்றவர்களைத் திருவாசகத்தில் ஈடுபடுத்தியது மட்டுமல்ல அடியார்களை உபசரித்து அமுது வழங்கியவர். சேர் கந்தையா வைத்தியநாதன் ஐயாவுக்கு வலது கையாக இருந்து பல பணிகள் செய்துள்ளார்கள். திருவாசகமடம் நிறுவி விழா நடத்த ஏற்பாடு செய்தார். வைத்தியநாதன் ஐயா ஏற்பாட்டில் கௌரீசர் பாடசாலை கட்டி முடித்தார். நெசவுசாலை கட்டிமுடித்தார். தனித்து நின்று திருவாசகமடத்தில் 35 அடிநீளக் கிணறு உண்டு பண்ணினார்.

அதுமட்டுமல்ல அவர்கள் நல்லூர்த் திருவிழாவுக்கு விசேடமாகத் தேர் திருவிழாவுக்குத் திருக்கேதீச்சரத்திலிருந்து கால்நடையாகவே வருவார். ஒருநாள் வெள்ளாங்குளத்தில் ஒரு காட்டுயானை இவரை மறித்தது. உடனே உன்னிடத்தில் இருப்பதுதான் என்னிடத்திலும் இருக்கிறது என்று நின்று விட்டார். யானை வணக்கம் செய்து திரும்பிவிட்டது என்னே அற்புதம்.

திருக்கேதீச்சரம் குடிசையில் சுவாமிக்குத் தொண்டு செய்து வந்த பஞ்சாட்சரஅம்மா மரணப்படுக்கையில் இருந்த போது சுவாமிகள் யாழ்ப்பாணத்தில் இருந்தார்கள். நாங்கள் சுவாமிகள் இல்லை என்று ஏங்கிக் கொண்டிருந்த போது சுவாமிக்குத் திருவருள் உணர்த்த திடீரெனச் சுவாமிகள் திருக்கேதீஸ்வரம் வந்து சேர்ந்தார். சுவாமி வந்தபின் தான் அம்மா இறைவனடி சேர்ந்தார். அவர்கள் ஓர் அற்புத சுவாமிகள்; அவரின் பெருமையை எழுதிமுடியாது. சிதம்பரம் நடராசருடன் நந்தனார்; மாணிக்கவாசகர் போலச் சேர்ந்திருப்பார். இந்திய யாத்திரை கால் நடையாகச் செல்வார். சிதம்பரத்தைக் கண்டு அந்த எல்லையைக் கடவாமல் அங்கேயே இருப்பார். அவர் எனக்கு முன்னரே திருக்கேதீச்சரத்தை அடைந்து திருப்பணிகள் முற்றுவிக்க உறுதுணையாய் இருந்து கும்பாபிஷேகம் கண்டு ஆனந்தம் அடைந்தவர். அவர் திருவடிக்கு நாம் வணக்கம் செய்து அவரின் திருவுருவத்தை மனதில் பதித்து வணங்குவோமாக. சுவாமிகள் திருக்கேதீச்சரத்தில் இருந்திருந்தால் கோயில் முடப்படாது; நாமும்; அனாதைகளாக வெளியேறி இருக்கமாட்டோம். ஏதோ இருவினைப்பாசக் கயிற்றின் வழி ஆட்டுவிப்பானுடைய செயலை யார் அறிய முடியும்? (திருக்கேதீஸ்வரம் திருவாசகம் சபாரத்தினம் சுவாமிகள், நினைவுமலர் 1999, ப.20).

திருவாசகம் ஸ்ரீமத் சபாரத்தினசுவாமிகளை, கர்மவீரன் எனப் போற்றும் வவுனியா முன்னைநாள் அரசஅதிபர் செ.சிவஞானம் எழுதும் கருத்துகள் வருமாறு:

வவுனியாவில் நான் அரச அதிபராகக் கடமை ஆற்றிய காலத்தில் ஸ்ரீ சபாரத்தின அடியார் திருக்கேதீஸ்வரத்தில் திருவாசகமடம் அமைப்பதற்கு மரங்கள் கொண்டு செல்ல அனுமதிப்பத்திரம் கேட்டார். கொடுத்தேன். காட்டில் பெரிய மரங்களை வெட்டித் தோளில் சுமந்துகொண்டு வந்து வண்டிகளில் ஏற்றினார். அவரது ஆத்மீக தாகத்தையும், பக்தி வீறையும் அந்தக் காட்சியில் கண்டேன் என்கிறார் (ப.19).

பணிப்பு எனும் மகுடத்தில் வரும் செய்தி வருமாறு:

சுவாமிகள் தான் மறவன்புலவில் கட்டியிருக்கும் மடத்துக்கு ஒரு கதவு செய்து போடும்படி திரு. கிருபாவிடம் பணித்தார். அவர் அந்த நேரம் அதைக் கவனியாது விட்டுவிட்டார். சுவாமிகள் சிவபதம் அடைந்தபின் திரு.கிருபாகரன் தனக்குப் பணித்ததைச் செய்யாது விட்டுவிட்டேனே எனக் கவலைப்பட்டு மடத்துக்கு 30,000 ரூபா செலவில் மடத்தைப் புதுப்பித்துக் கட்டிமுடித்தார். அங்கே தான் சுவாமிகளின் புனித அஸ்தி அடங்கிய நினைவாலயம் அமைக்கப்பட்டுள்ளது (நினைவுமலர், 1999, பக் 19).

திருவாசக சுவாமி புலவர் நாவிலும் பாவினும் குடிகொண்டார். கௌரபிள்ளைத்தமிழ் பாடிய பெரும்புலவர் சதாசிவபிள்ளை அவர்களும் வித்துவான் ஆறுமுகம் அவர்களும் இம் மகானைத் தமது தூதுப்பிரபந்தங்களிற் (வண்டுவிடுதூது, கிள்ளைவிடுதூது) திருவாசகசுவாமி என்றே குறிப்பிட்டுள்ளார். உதாரணத்திற்கொரு பாடல்

தேர்வீதி மார்க்கம் திரும்பி வலம் வரும்கால்
ஆரும்பெரும் தவத்தோன் அன்புருவோன் - ஈரநெஞ்சன்
தெய்வ நலஞ்சேர் திருவாசகச் சுவாமி
செய்ய சபாரத்தினந்தாள் சென்று பணிந்து உய்யத்
திருவாசகமடத்தைச் சேர்

என்பது பாடல் (1999:19).

மஹாவித்துவான் பிரம்மஸ்ரீ ந.வீரமணிஐயர் அவர்களது கவிவாழ்த்து. சபாரத்தினம் அடிகள் வாழி என்ற தலைப்பிலே இடம்பெற்றுள்ளது. அதினொரு பாடல் வருமாறு:

உருகாத மனத்தனையும் நெக்குருக்கி
உளமார சிவபிரானின் பதமே சேர்க்கும்
பெருவாசகத் தேனைப் பொழிந்து மாந்தர்
பேரின்ப வாரிதியில் ஒன்று சேரத்
தருமா சபாரத்ன செம்மல் சேவை
தரணியில் மாந்தரது நெஞ்சில் என்றும்
திருவாசகம் போல தித்தித்தன்பாய்
திகழ்ந்திடுமே சபாரத்தினம் வாழி வாழி!

(1999:21)

‘சிங்கையாழியான்’ என்று எழுதிய பேரறிஞர் முருகவே பரமநாதன அவர்கள்; திருவாசக சுவாமிகள் திருவடி வாழ்க எனப்பாடிய பாடலைக் காண்போம்.

திருவாசகம் மேற்கொண்டே சிறக்கலாமே
என்றவொரு இலட்சியத்தை இறுதிவரை
எந்நாளும் காத்துவரும் குருநாதர்
பொன்திகழு நடராஜன் திருவடியை
பொழுதெலா மேத்தி நிதம் வாதவூரர்
தன் திரு வாயாற்பாடி வைத்த வந்த
தன் நிகரில் வாசகத்தை ஓதி ஓதி
அன்பரொடு அனுதினமும் மகிழுமந்த
அண்ணல் திருவாச சுவாமி திருவடி வாழ்க.

(1999:03)

சிவத்தமிழ்ச் செல்வி கலாநிதி தங்கம்மா அப்பாக்குட்டி ஜே.பி.அவர்களது; ஊனினை உருக்கி உள்ளொளி பெருக்கிய சுவாமிகள் என்ற மகுடத்திலமைந்த கட்டுரையில் குறிப்பிடும் கருத்துகள் சில வருமாறு

தித்திக்கும் திருவாசகத்தில் தோய்ந்து தெளிவு பெற்றவர் எங்கள் சபாரத்தினம் சுவாமிகள். அவருடைய திருவுடம்பு திருவாசகத்துக்கு உருகிய ஒளி உடம்பு. நின்றும் இருந்தும் கிடந்தும் நடந்தும் திருவாசகத்தை ஒதி ஒதி உள்ளொளி பெற்றவர். இத்துணை அருள் நலம் வாய்க்கப் பெற்ற அனுபூதிமான்கள் ஒரு சிலராவது வாழ்வதால் தான் உலகம் நிலைபெற்றுக் கொண்டிருக்கின்றது என்பது சான்றோர்களின் கருத்து திருக்கேதீச்சரம் ஈழத்தில் பாடல் பெற்ற திருத்தலம் என்ற பெருமைக்குரியது. இங்கு அமைக்கப்பட்டிருக்கும் திருமடங்களை அருள் மடங்களாக மாற்றிய பெருமை சபாரத்தினம் சுவாமிகளுக்கு உண்டு.... ஆண்டு தோறும் திருவாசக விழாவுக்குச் செல்லும் போது சுவாமிகளின் அருளுரைகளைச் செவிமடுக்க வாய்ப்புக் கிடைத்தது. ஆத்மதாகமுள்ள எத்தனையோ அன்பர்கள் சுவாமிகளின் அருள்வாக்கினால் அமைதியும் ஆனந்தமும் அடைந்துள்ளனர். நான் யார் என்னுள்ளமார்! ஞானங்களார்! என்னையாறிவார் என்ற திருவாசக! வாக்குகள் சுவாமிகளுக்கு மேலும் மேலும் தித்திப்பையூட்டியது பழுத்தமனம், பெரும்பக்தி, ஞானநடை, வாக்குறுதி அனைத்தையும் இவர்களிடம் காணக்கிடைத்தது எமது பாக்கியமாகும்.

(1999:4)

பன்மொழிப்புலவர் க.சி.குலரத்தினம்; இவர் அவரே தான் என்று தலைப்பிட்டு மொழிவன வருமாறு:

எங்கள் பாரம்பரியத்தில் சிவஞானபோதம் எட்டாம் சூத்திரத்தின் விளக்கம் எட்டாம் திருமுறையான திருவாசகம் ஐம்பொறிகளாய் வேடரிடம் அகப்பட்ட ஆன்மாவை இறைவன் குருவடிவாக எழுந்தருளி மீட்டு ஆட்கொள்வதே அது. அத்தகைய திருவாசகத்தை எதற்கெடுத்தாலும் ஒதி ஒதி உள்ளம் உருகித் தம்மை அடைந்தவர்களையும் உருகவைத்து எங்கள்

திருவாசகசுவாமிகள் ஈழத்துச் சித்தர் பரம்பரையில் சிவயோக சுவாமிகளால் உருவாக்கம் பெற்ற செம்மையாளராவார். திருவாசக சுவாமிகளின் நோக்காலும் உரையாலும் பரிசுத்தாலும் உய்தியடைந்தவர்கள் பலர். திருவாசக சுவாமிகளின் திருவுருவம் எல்லோருடைய இதயத்திலும் நின்று நடம்புரிகின்றது. அவர் எல்லோரிடமும் நிறைந்துள்ளார். ‘இவர் அவரே’ அவர் சிவபெருமான் (1999:11) என்கிறார்.

‘தவயோகி சபாரத்தினம் சுவாமிகள்’ என்ற தலைப்பிலே எழுதும் கவிஞர். கரவைக்கிழார் தரும் சில வரிகள் வருமாறு:

“திருவாசக சுவாமிகள் திருக்கேதீஸ்வரத்தில் திருவாசகமடம் அமைத்தார். பக்தர்களின் உடற்பசி போக்க அன்னதானம் செய்தார். அடியார்களின் அக இருள் நீக்கத் திருவாசகத் தேனை வாரி வழங்கினார். அத்தகைய சிவனடியாரின் நினைவாகி ஒவ்வொருமாதமும் ஒரு திருவாசக சொற்பொழிவு நிகழ்ச்சியை ஒழுங்கு செய்த சபாரத்தினம் சுவாமிகள் தொண்டர் சபையினர் பாராட்டிற்குரியவர்கள்” (1999:12) என்கிறார்.

அகில இலங்கை இந்துமாமன்றத்தின் பொன்விழாச்சிறப்பு மலரிலே, (2005, பாகம் - II) இந்துஒளி எனும் வெளியீட்டில் நயினாதீவு ஸ்ரீநாகபூசணி அம்மன் ஆலயத்தின்மரபு வழி அறங்காவலரும், அறங்காவலர் சபையின் முன்னாட் தலைவருமான ‘திருமுருகமாமணி’, ஆறுமுகம் தியகராசா அவர்கள் திருவாசகம் சி. சபாரத்தின சுவாமிகள் (1904-1988) என்னும் தலைப்பில் எழுதிய சில கருத்துகளை நோக்கலாம். திருக்கேதீச்சரம் என்றால் அடியார்மனதில் அடுத்துத் தோன்றும் திருவாசகமடம். திருவாசகம் என்றால் மனதில் தோன்றும் உருவம் சபாரத்தினம் சுவாமிகள். யாழ்ப்பாணம் அல்வாய் சின்னத்தம்பி என்பவருக்கும் பாண்டியன் தாழ்வு

சின்னத்தங்கத்திற்கும் 28.03.1904இல் சற்புத்திரனாகப் பிறந்தார். இளம் வயதில் இருந்தே யோகர் சுவாமிகளின் அருட்பார்வைக்கு ஆளாகிய சுவாமிகள் பக்குவப்பட்ட ஓர் பண்புள்ள ஆசிரியராகப் பணிபுரிந்தார். யோகர் சுவாமிகளைப் போலவே செய்த தொழிலைக் கைவிட்டுத் திருத்தலயாத்திரையைக் கைக்கொண்டார். சிதம்பரம் முதலான பல பதிகளைத் தரிசனம் செய்த பின்னர் நிலையாகத் திருக்கேதீச்சரத்தில் நிலை கொண்டார். திருவாசகமடம் ஒன்றை அமைத்து அடியார்க்குப் பசிப்பிணி தீர்த்து பக்குவமான உபதேசங்களைச் செய்து பல அடியார்களைப் பக்குவப்படுத்தித் தொண்டு நெறியில் வழிப்படுத்தினார். திருக்கேதீச்சரத்தில் உள்ள மடங்கள் எல்லாம் திருநிறை அருள் மடங்களாக மாறிச் சேவை செய்வதற்கு ஒரு தூண்டாமணி விளக்காய்த் திகழ்ந்தவர் இவர் என்றால் மிகையாகாது. சேர் கந்தையா வைத்தியநாதன் ஐயாவுக்குத் திருப்பணிக்கு உதவியவர் சுவாமிகள் என்று அவர்தம் அடித்தொண்டனாகிய சி.சரவணமுத்து சுவாமிகள் கூறியுள்ளார். 20ஆம் நூற்றாண்டின் இறுதிப்பகுதியில் செயற்கரிய செய்து இறையடி சேர்ந்தார் என்று எழுதியுள்ளார். இனி, 1996இல் ஸ்ரீமத் சபாரத்தின சுவாமிகள் தொண்டர்சபையின் ஏற்பாட்டில் தெஹிவளையில் நடைபெற்ற ஸ்ரீமத் சபாரத்தினம் சுவாமிகளது 8வது ஆண்டுக் குருபூசை வைபவத்திற்குச் சரவணமுத்துச் சுவாமிகள் தலைமைவகித்து ஆற்றிய உரையிலே குறிப்பிட்டதாவது:

“திருக்கேதீச்சரத்தில் திருவாசகமடம் நிறுவி விழாக்கள் நடத்த ஏற்பாடு செய்தவர் திருவாசகம் சபாரத்தினம் சுவாமிகள். இவர் ஒரு தீர்க்கதரிசி; கர்மவீரர் எனத் திருவாசகமடத்தலைவர் சரவணமுத்து அடிகளார் கூறினார். திருவருள் துணை கொண்டு மற்றவர்களுக்கும் தெளிவுபடுத்தினார். சேர் கந்தையா வைத்தியநாதன் அவர்களுடன் சேர்ந்து பல பணிகள் ஆற்றியுள்ளார். கௌரீசர் பாடசாலையைக் கட்டிமுடித்ததுடன் நெசவு சாலையையும் நிறுவினார். சுவாமிகள் சமாதியடைந்தபின் திருக்கேதீச்சரமும் மூடப்பட்டுவிட்டது. நாமும் அநாதைகளாக வெளியேறிவிட்டோம்” என்றார்.

எட்டாவது குருபூசைத்தினச் செய்திகள் 1996.02.01ஆந்திகதி வெளிவந்த வீரகேசரி பத்திரிகையிலே வெளியிடப்பட்டுள்ளன. விழாவிலே இந்துகலாசாரத்திணைக்களப் பணிப்பாளர் திருமதி சாந்தி நாவுக்கரசன் அவர்களாற்றிய சிறப்புரையும் பிரசுரிக்கப்பட்டுள்ளது.

“சமயமாற்றத்தை விரும்பாதவர் என்று மகுடமிடப்பட்டு வெளிவந்துள்ள அச்செய்தியில்,” சுவாமிகளை ஆசிரியர் பயிற்சி பெறக் கொழும்புத்துறையிலுள்ள கத்தோலிக்க கலாசாலை அழைத்தபோது சமயமாற்றத்தை விரும்பாத சுவாமிகள் அந்த அழைப்பை மறுத்துவிட்டார். இதனால் கல்வி உலகுக்கு ஈடுசெய்ய முடியாத நஷ்டம் எனினும் இறையருள் பெற்ற ஆத்மீக ஞானியாகவும் திருவாசக சுவாமிகளாகவும் சிறப்படைந்துள்ளார். எவ்வித தகுதிப்பாடும் இல்லாத என்னைக் குறைந்தது ஒரு சராசரி மனிதனாக வேனும் வாழ வழிகாட்டி என்னுள்ளே கலந்திருந்த தெய்வீகத்தை எனக்குத் தெரியக்காட்டிய குருமணி திருவாசக சுவாமிகள் எனக் கண்கலங்கக்கூறினார். முருக வே.பரமநாதன், ஏ.இரத்தினவடிவேல், ஏ.ஜீவரத்தினம் ஆகியோரால் திருவடி அபிஷேகம் திருநாமப்பாடல்கள் கூட்டுப்பிரார்த்தனை என்பனவும் அங்கு இடம்பெற்றன. தொண்டர்சபைச் செயலாளர் த.துரைராஜா நன்றியுரை வழங்கினார். திரு.ஏ.ஜீவரத்தினம் அவர்கள் குடும்பத்தினரால் உணவு வழங்கப் பெற்றது.(வீரகேசரி, 1996.02.01).

கொழும்பு சரஸ்வதி மண்டபத்தில், 2010.01.23ஆம் திகதியன்று தொண்டர் சபையின் தலைவர் ‘திருப்பணித் தவமணி’ எஸ்.தியாகராஜா (S.T.R) அவர்களது தலைமையில் நடைபெற்ற ஸ்ரீமத் சபாரத்தின சுவாமிகள் 22ஆவது ஆண்டு குருபூஜையும் திருவாசகவிழாவும் நிகழ்விலே கௌரவவிருந்தினராகக் கலந்து சிறப்பித்துச் சிறப்புரையாற்றிய முன்னர் உச்சநீதிமன்ற நீதியரசர், இந்நாள் வடக்கு மாகாணசபையின் முதலமைச்சர் மாண்புமிகு சி.வி.விக்கினேஸ்வரன் அவர்கள் தமதுரையில் தெளிவுபடுத்தியதாவது.

“இந் துக் களாகிய எமக்கு இருக்கும் மிகப் பெரிய சேமிப்புத்திரவியம் எமதுபக்தி இலக்கியமாகும். உலகிலே சிறந்த மதத்தினருக்கும் இல்லாத அளவு பக்திபரவசமுட்டும் பாடல்கள் தமிழிலும் பிற இந்திய மொழிகளிலும் எவ்வளவு இருக்கின்றன. காலத்துக்குக்காலம் இப்பாடல்கள் அழிந்து போய் அவற்றின் தொகை குறைந்து கொண்டு வந்திருந்தாலும் கைக்குக் கிடைத்திருக்கும் பாடல்களின் தரம் மிகச்சிறந்ததே. அதைத்தெரிந்து கொண்டதால் தான் திருக்கேதீஸ்வரம் ஸ்ரீசபாரத்தினம் சுவாமிகள் தமது வாழ்க்கையின் நங்கூரமாகத் திருவாசகத்தை வைத்துப் போற்றி வந்தார். திருவாசகப்பாடல்களைக் கேட்டுக் கேட்டு நெக்குருகிக் கண்ணீர் பெருக்கினார். நான் என்ற அகந்தையைக் கரையச் செய்வது கண்ணீர். இதனால் தான் பக்திமார்க்கமே இன்றைய காலகட்டத்திற்கு அதிசிறந்த ஆன்மீக வழி என்று பெரியோர்கள் கூறிச் சென்றுள்ளார்கள். அந்த வழியை எமக்கு உணர்த்துவது தேவார திருவாசகங்கள் எமது பக்தி இலக்கியங்கள். இவற்றுள் தலைசிறந்தது திருவாசகம். திருவாசகத்திற்கு உருகாதார் ஒருவாசகத்திற்கும் உருகார் என்பது நூற்றுக்கு நூறு உண்மை. அப்பேற்பட்ட திருவாசகத்தையே ஸ்ரீசபாரத்தினம் சுவாமிகள் தமது வாழ்வின் நங்கூரமாகவும் கலங்கரை விளக்கமாகவும் ஏற்றுக் கொண்டார். திருவாசகத்தை ஒதி ஒதி உள்ளொளி பெற்றவர் சுவாமிகள். அவர் பக்தர்களின் உடற்பசியையும் மனப்பசியையுந் தீர்க்க முறையே அன்னதானமும் திருவாசக வித்தியாதானமும் செய்து வந்தார். பல காலம் திருக்கேதீஸ்வரத்தான் நிழலில் வசித்து வந்த அவர் கடைசி காலங்களில் யாழ்ப்பாணத்தில் வாழ்ந்தார். 1988ஆம் ஆண்டு ஜனவரி 25ஆந் திகதி இவ்வுலக வாழ்வை அவர் நீத்ததால் அவரின் தைமாத பூர்வபக்க சப்தமி திதியில் அவரின் குருபூஜை வந்துள்ளது. சுவாமிகளின் குருபூஜையும், திருவாசகவிழாவும் சேர்த்து நடாத்தப்படுவது சாலச்சிறந்ததே. திருவாசகத்தின் பயன்பெற்ற திருஅவதாரச் சுவாமிகள் அவர்கள். ஆகவே இரண்டையும் ஒருமித்து நடத்துவது சிறந்ததே.”

இன்று மேலும் இரண்டு மகிழ்வூட்டும் நிகழ்வுகள் குறிப்பிடப்பட்டுள்ளன.

‘ஏறக்குறைய 20 வருடகாலமாக ஸ்ரீசபாரத்தினம் சுவாமிகளது தொண்டர் சபையின் கௌரவ தலைவராகக் கடமையாற்றி அதன் போது அரும்பெரும் ஆன்மீகத் தொண்டாற்றி வந்துள்ள எனது நண்பர் திருப்பணித்தவமணி; STR அவர்களது (திரு.எஸ்.தியாகராஜா அவர்களது) சமய சேவையினைப் பாராட்ட இருக்கிறார்கள். அதுமட்டுமல்ல அதே தொண்டர் சபையின் கௌரவ செயலாளராக அதே இரு தசாப்த காலமாக அரும்பணி புரிந்த ‘கலாபூஷணம்’ தம்பு துரைராசா அவர்களது சமயப்பணிகளைப் பாராட்டவும் இருக்கின்றார்கள். தன்னலமற்ற சிறந்த சேவைகளை இயற்றும் அன்பர்கள் எமது வணக்கத்திற்கும் பாராட்டுக்கும் உரியவர்கள். அவர்கள் மேன்மேலும் தமது சமயப்பணிகளை விரிவடையச் செய்து தமிழுக்கும் சைவத்திற்கும் அருந்தொண்டு ஆற்றவேண்டுமென்று கேட்டுக் கொண்டு அவர்களுக்கு இறைவன் நீண்ட ஆயுளும் சுகவாழ்வும் அளிக்க வேண்டும் என்றும் பிரார்த்தித்து இந்தச் சிற்றுரையை இத்துடன் முடிக்கிறேன்.

(நீதியரசர்.சி.வி.விக்கினேஸ்வரன் உரை, 23.01.2010)

திருக்கேதீச்சரம் திருவாசகம் ஸ்ரீ சபாரத்தினம் சுவாமிகளின் நூற்றாண்டு (ஐயந்தி) விழா (1904-2004) வையொட்டி 28.03.2004 அன்று நூற்றாண்டு விழாச்சபை கொழும்பிலே வெளியிட்ட பக்தி மலரிலே வெளிவந்துள்ள சில கருத்துகளை இனி நோக்கலாம். மலராசிரியர்: முதத்தமிழ் வித்தகர், மகாவித்துவான், வாகீசகலாநிதி டாக்டர் கனகசபாபதி நாகேஸ்வரன், M.A Ph.d அவர்கள்.

முதலிலே கொழும்பு இராமகிருஷ்ணமிசன் முன்னாட் தலைவர் சுவாமி ஆத்மகனானந்தா அவர்கள் வாழ்த்துச் செய்தியிற் குறிப்பிடுவது வருமாறு:

“திருக்கேதீச்சரப் பெருமானை நினைத்தும் அடுத்துப் பக்தர்கள் மனதில் மலரும் எண்ணம் ஸ்ரீ சபாரத்தினம் சுவாமிகளைக் குறித்ததாகவே இருக்கும். அந்த அளவிற்கு திருக்கேதீச்சரப் பெருமானது சன்னதியில் அவரது நிழலில் வாழ்ந்து, திருவாசகத் தேனை இதயபூர்வமாகச் சுவைத்து மற்றவர்களும் அச் சுவையில் நாட்டம் கொள்ள வைத்த பெருமை படைத்தவர் ஸ்ரீ சபாரத்தினம் சுவாமிகள் என அறியும் போது மனம் தூய்மை பெறுகிறது. திருவாசகம் ஆராய்ச்சிக்குரிய நூலன்று. இறைநாட்டம் கொண்ட சாதகனது உள்ளத்துடிப்பையும் மன ஏக்கத்தையும் அவ்வாறே அவன் அனுபவிக்கும் இறைபக்தியின் உணர்வு நிலைகளையும் துல்லியமாகப் படம் பிடித்துக் காட்டும் நூல் அது. அந்நூலின் திருப்பதிகத்தில் ஆழ்ந்து அந்த உயர்ந்த உணர்வுநிலைகளை ஒருவன் எட்டிப்பிடிக்க முயன்றால் அதுவே ஓரளவேனும் அவரது வாழ்க்கையின் பெருமை பேறாக அமையும். திருவாசகம் சுவாமிகள் எனப் போற்றப்படும் அளவிற்கு அந்நூலில் ஒன்றி வாழ்ந்த ஸ்ரீ சபாரத்தினம் சுவாமிகளது நூற்றாண்டு விழாவில் அவரது நினைவை பக்தியுடனும், மரியாதையுடனும் போற்றி அமைகிறோம்”.

(பக்திமலர், 2004.04.06)

முன்னாள் இந்துசமய விவகார அமைச்சின் உதவிச் செயலாளரும், இந்நாள் நயினை ஸ்ரீநாகபூசணி அம்பாள் ஆலய அறங்காவலர் சபையின் கௌரவ தலைவருமான திரு.ப.க. பரமலிங்கம், SLAS அவர்கள் குறிப்பிடும் கருத்துகள் வருமாறு:

“.....சித்தர்களது தத்துவம் விளங்குவதற்கு அரியது. குறிப்பாக, ஸ்ரீ சபாரத்தின சுவாமிகள் திருவாசகத் தேனுக்குள் முக்குளித்து முத்துக்களை எடுத்த மகான். அவரது உயர்ந்த மெய்ஞ்ஞானமும், சித்தாந்தப் பரிபாஷையும் எதிர்காலச் சந்ததியினருக்கு உதவும் பொருட்டுத் தொண்டர் சபையினர் எடுத்துள்ள இப்பெரும்பணியான பக்திமலர் வெளியீடு சிறப்புற அமைந்து பக்தி உலகுக்கு வளஞ் சேர்ப்பதாகவேன வாழ்த்துகிறேன்.” (பக்திமலர், 2004:8)

ஜோதிட ஆய்வாளர் ஆயர்பாடி இராமகிருஷ்ணன், திருவாசகசுவாமிகளின் சிவபதக்கோள் நிலை குறித்து பக்திமலரில் (ப15) எழுதும் கருத்துகள் கூர்ந்து கவனிக்கத் தக்கவை.

“சுவாமிகள் தமது அவதார கருமம் இனிதே நிறைவேற்றப்பட்டதை உணர்ந்து இந்த உலகத்தை விட்டுச் சிவன் தாள் அடைந்தமையும் ஒரு முக்கியமான நாளாகவே கொள்ளப்படுகிறது. 1988.01.25 தை மாதம் பூர்வபக்க ஸப்தமி அவர் இவ்வுலக வாழ்வை நீத்துள்ளார். இது சாதாரண ஸப்தமி அல்ல, ரதஸப்தமி என்று சிறப்பித்துக் கூறப்படுகின்ற பாரதத்து பீஷ்மாச்சாரியார் இவ்வுலகை விட்டுப் பரமபதம் அடைந்த தினமாகும். கிரகங்கள் எம்மை ஆட்டுவிக்கின்றன. ஆனால் ஞானிகள் கிரகங்களைக் கட்டித் தமது எண்ணப்படி நடக்க வைக்கின்றார்கள். ✓ எப்படி பீஷ்மர் உத்தராயண காலம் வரும் வரை அம்புப்படுக்கையில் இருந்து தைமாதம் உத்தராயணம் வந்ததும் பூர்வபக்கம் ஸப்தமித் திதியைத் தேர்ந்தெடுத்து யாக்கையை விட்டாரோ, அதேபோல் எமது சுவாமிகளும் அதே தினத்தில் தமது ஊனுடம்பைக் களைந்தமை எமக்கு ஒரு புறம் ஆச்சரியமாகவும், மறுபுறம் பயபக்தியாகவும் காணப்படுகிறது.” (பக்திமலர் 2004.01.15).

அருள்மொழி அரசி, வித்துவான் வசந்தாவைத்தியநாதன் எழுதிய ‘வழிகாட்டும் வான் பொருள்’ திருவாசகம் ஸ்ரீமத் சபாரத்தினம் சுவாமிகளின் 14ஆவது ஆண்டுக் குருபூஜை நினைவாக 2002ஆம் ஆண்டு பத்திரிகையில் வெளிவந்த கட்டுரையிலே எழுதியுள்ள சில கருத்துக்கள் வருமாறு.

மணிவாசகரின் திருவாசகம் இளையோருக்கு இலக்கியம்; மூத்தோருக்கு முதுரை, பக்தர்களுக்குப் புராணம். தொண்டர்களுக்குத் தெவிட்டாத தெள்ளமுது. இந்தத் தேனை மாந்தித் திருவாசகமாகவே ஆகியவர் தான் அருள்திரு.சபாரத்தினம்

சுவாமிகள். பழுத்த மனத்து அடியவர். கேதீச்சரத்தான் பால் முறுகிய பேரன்பு கொண்டவர். திருவாசகப் பாடல்களைக் கேட்டுக் கேட்டு நெக்குருகிக் கண்ணீர் பெருக்குவார். திருவாசகத்தின் ஆழத்திற்குச் சென்று அற்புதமான ஆணிமுத்துக்களை எடுத்து அடியார்களுக்கு அளிப்பார். கறந்தபால் கன்னலொடு நெய் கலந்தாற் போல சிறந்தடியார் சிந்தையுள் தேனூறும் கருத்துக்களை வான் மழையெனப் பொழிபவர்.” பக்திப்பாமாலை, (2005:4).

ஸ்ரீசபாரத்தின சுவாமிகள் குறித்து திரு.செ.ஞானசேகரம் எழுதும் சில செய்திகள் வருமாறு:

“1977 ஆண்டு இருக்கலாம். திருக்கேதீஸ்வரம் அவர் மடத்தில் ஸ்ரீசபாரத்தின சுவாமிகளைச் சந்தித்தேன். வரவேற்றுத் தேநீர் தந்தார். இரண்டொரு வசனம் பேசி முடியுமுன்னமே, அவர் கண்களை மூடி நாடியை உயர்த்தி மேலே நோக்குவது போல் நாம் பேசிய பேச்சிற்கமைந்த திருவாசகம் ஒன்றைப் பாடினார். அவருடைய பாட்டு ஒரு புதுவிதமாய் இருந்தது. ராகம் ஏதும் இல்லை வசனங்கள் தத்ரூபமாய் சொற்கள் சாதாரணமான முறையிலில்லாது ஒன்றோடொன்று இணைக்கப்பட்டுப் புதிய கருத்தைத் தருவதாக வந்தது. ஒரு திருவாசகத்திலிருந்து இன்னொரு திருவாசகத்தில் தொத்தினார். நாம் சாதாரணமாய் அத்திருவாசகத்தின் கருத்தாக எதை எண்ணுவோமோ அதற்கப்பால்தான் அவருடைய கருத்துக்கள் இருந்தது. அதிசயமாயிருந்தது. அவர் சில திருவாசகங்களிலிருந்து அர்த்தம் எடுப்பது ஒரு விசித்திரமானதாகும். அவரிடத்தில் அன்பர்கள் ஈர்க்கப்படுவதும் அதனால்தான். ஸ்ரீ சபாரத்தின சுவாமி வேறு எந்த ஆத்மீக நூல்களிலும் தன் மனத்தை அதிகம் செலுத்தாது திருவாசகத்தையே தான் முற்றும் முழுதுமாய் அறிய வேண்டிய நூலென்று கருதினார். திருவாசகங்களை ஓதிக் கொண்டு கண்களை மூடி பிறர் முன்னிலையிலே தன்னுள் மூழ்கி எடுத்த கருத்துக்களைப் பிறருக்கு சொல்வதே தன் சேவைகளாகவும் இன் பமாகவும் ஆக்கிக் கொண்டார். ஆழமானதும்

தெளிவானதுமான கருத்துக்களே வெளிவந்தன. நாளும் பொழுதும் எத்தனையோ ஆண்டுகளாய் திருவாசகம், திருவாசகம், இப்படி, கண்களை மூடிக்கொண்டு கருத்துச் சொல்லி ஏனையா அப்படித்தானே;” என்று முடிப்பார்.

அவருக்குத் திருவாசகமே தியானம். திருவாசகமே யோகம், திருவாசகமே ஞானம், எவர் வந்து எதை அவரோடு பேசினாலும் அவர் ஓரிருவசனமே பேசுவார். அடுத்து அந்தப் பேச்சின் கருத்துக்கிணைந்த திருவாசகம் ஒன்றை எடுத்துப் பாடத் தொடங்குவார். எதுவாயினும் ஒரு பொருளைப்பற்றிக்கொண்டு உள்நோக்கி ஆராய்ந்து கொண்டு போனால் அது இறைவனிடத்திலேயே போய் முடியும். அதேபோல் ஸ்ரீ சுவாமியும் வேதசாஸ்திரங் கற்று அனுபவமாய் வரவேண்டிய அறிவைத் திருவாசகம் ஒன்றையே தியானிப்பதன் மூலம் பெற்றிருக்கின்றார். வாழ்க்கையின் இலட்சியத்தை அறிந்து அதைப் பெருமளவில் தேடுபவர்.

அடியார்கள் சந்திதி அவர் அகமகிழ்ந்து உறையுமிடம். நான் கண்டதில் அவருக்கு ஒரு வாஞ்சை உண்டானால் அது நல்ல அடியார்களின் நடுவிலிருப்பது தான். ஒவ்வொருவரும் ஒவ்வொரு வேலையோடு வந்திருக்கிறீர்கள். அதைப்போய் நன்றாகச் செய்யுங்கள் என்று அவரிடம் விடைபெறும் போது ஒவ்வொருவருக்கும் சொல்லியனுப்புவார். வீண்புகழைக் கிஞ்சித்தும் விரும்பாதவர். நல்லடியார் இல்லையே என்று ஏங்குவார் (2004:94).

இனி, ‘ஞானத்தந்தை ஸ்ரீமத் சபாரத்தினம் சுவாமிகள்’ எனுந் தலைப்பிலே 92ஆம் ஐயந்தி நினைவு வெளியீடு (28.03.1996) என்ற நூலை ஆழ்கடலான் எழுதி வெளியிட இந்நூலுக்கு வழங்கிய மதிப்புரையிலே அப்போது விரிவுரையாளராயும் தற்போது துறைத்தலைவராயும், பேராசிரியராயும் கலாநிதியுமாய் விளங்குகின்ற வ.மகேஸ்வரன் அவர்கள் ‘திருமடங்கள்’ குறித்துத் தரும் விளக்கம் மனங் கொளற்பாலது.

“ஆலயச் சூழல்களிலும், பிற இடங்களிலும் திருமடங்கள், அமைத்துச் சமயத் தொண்டும் சமூகத்தொண்டும் ஆற்றும் மரபும் இந்துமதத்துக்குண்டு ஞானசம்பந்தர் பாண்டி நாட்டிற் தங்கியிருந்த திருமடமும் சித்தவட மடமடமும், அப்பூதியடிகள் திருமடங்கள் அமைத்ததும், தேவாரகாலத்துச் சான்றுகள். பின்னர் அகப்புறச் சந்ததியர்களது மரபுகளில் மடாலயங்கள் அமைத்ததும் அவை சமய, தத்துவத் தொண்டுகள் புரிந்ததும் நாம் அறிந்ததே. இன்றும் தமிழகத்திற் பலமடங்கள் அமைந்துள்ளன. அவை சமயப்பணியையும் சமூகப்பணியையும் ஒரு நேரம் செய்து வருகின்றன. இத்தகையதொரு பாரம்பரியம் ஈழநாட்டிற்கும் உண்டு. மாவிட்டபுரம் முதல் கதிர்காமம் வரையாக இவ்வாறான மடங்கள் அமைந்துள்ளன (1996:vi).

‘ஆழ்கடலான்’ முருக.வே.பரமநாதன் எழுதுவதாவது:

“சபாரத்தினம் என்னும் மெய்ஞ்ஞானி தனக்கென்றே ஒரு பாதை அமைத்துக் கொண்ட சித்தர். இவர்கள் இறையுடன் ஐக்கியப்படத் திருவாசகம் உறுதுணையாயிற்று. அவருக்கும் வாசகத்துக்கும் இடைவெளியே இல்லை. அவர்களின் திருவாசகங்களும் எம்பெருமானோடுள்ள அணுக்கப்பாட்டினால் அவர்களின் அந்நிலை அவர்க்கு ஒரு சிறப்பு நிலையை அளித்தது என்றால் அதுவே திருவாசகச் சாமி என்பதாம். மிகப்பெரியோர், மிக அற்பர்களோடும் ஒரு நிகர்த்ததாய் (நிர்மையராய்க்) கலந்து நிற்கும் பெருந்தன்மை அவரிடத்தே பீறிட்டது... அனந்தகல்யாண குணங்களிலே ஈடுபட்ட சுவாமிக்கும் தன்னை ஒரு தன்மைத்தாய் வழிநடத்தி, நல்ல நெறியாள்கையால் எல்லார் உள்ளங்களிலும் அழியா இடம் பெற்றார் (1996:2).

சபாரத்தினமெனும் திருவாசகப் பேருற்று(1998) என்னும் நூலிலே நூலாசிரியர் முருக வே.பரமநாதன் (ஆழ்கடலான்) திருவாசகமடம், குறித்தும் ஒரு கட்டுரை எழுதியுள்ளார். இன்று

பெரிதாக விரிந்து சிறப்புடன் கட்டப்பட்டுள்ள ஸ்ரீமத் சபாரத்தின சுவாமி கலாசார மண்டபம் உருவாவதற்கு முன்னிருந்த நிலைமைகளை அறிவதற்கு மேல்வரும் கருத்துக்கள் துணை புரிவனவாகும். இன்று பெருமுயற்சியினால் பெரும் பொருட் செலவிலமைக்கப்பட்டுள்ள கலாசார மண்டபம் திருக்கேதீச்சரத்திறைவனுடைய திருவருளினாலும், ஸ்ரீமத் சபாரத்தின சுவாமிகளின் குருவருளினாலுமே என்பதில் எதுவித தவறும் இருக்காது என்பது என் நம்பிக்கை. ஆழ்கடலான் முருக வே. பரமநாதன் மேல்வருமாறு எழுதுகின்றார்.

ஆலயங்கள் அமைத்த காலத்தில் மடங்களுக்கு முக்கிய இடம் கொடுக்கப்பட்டது. வரைபடங்கள், பதிவேடுகள், எச்சங்கள், கல்வெட்டுக்கள், அருட்பாடல்கள் மூலம் இவற்றை அறியக் கூடியதாகவும் இருக்கிறது. நீண்டதூரம், வழிப்போக்கர், யாத்திரிகர்கட்கும் தங்குமிடங்களமைத்துப் பாதுகாப்பும் உணவு வசதிகளும் அளிக்கப்பட்டது. ஸ்ரீசங்கராச்சாரிய சுவாமிகள் ஸ்தாபித்த பீடங்களிலொன்றாகிய ஸ்ரீகாஞ்சிகாமகோடி பீடத்திற்குரிய மடமொன்று இங்குண்டு. மகாமகக் குளத்தின் வடகரையில் ஒரு பழைய வீரசைவமடம் உண்டு. இதற்குப்பெரியமடம் என்று பெயர். துறைமங்கலம் சிவப்பிரகாச சுவாமிகளின் சோதரர் வேலையர் பாடிய வீரசிங்கன் புராணம், என்னும் நூலில் இம்மடத்தின் பெருமை பேசப்படுகிறது. 'குடந்தையம்பதியிற் கோதிலாப் பெரிய மடந்தனில் வாழ்வீர் மகேசச்சுடர் வாழியே' என்ற செய்யுள் ஒன்றுகுறிப்பிடுகிறது. வியாசராசர் மடமென்ற மத்வமடம் ஒன்றுமிங்கே உண்டு. எழும்பூர் கோயிலில் செம்பியன் வேதி வேளான் எனும் வள்ளல் சத்திரமொன்று அமைத்த வரலாறு சாசனங்களில் வருகிறது. உணவுண்ட ஒவ்வொருவருக்கும், இருநாழியரிசியும், ஒரு காய்கறியும், ஒரு புளிக்கறியும், அவியலும் (புழுங்குக்குறி) நெய்தயிர், பாக்கு வெற்றிலை ஆகியவையும் வழங்கப்பட்டன. இம்மடத்திலே.

தமிழகத்தில் மட்டுமன்றி ஈழவளநாட்டிலும் மடங்கள் பல்வகையான தொண்டுகட்கு மையமாய் இருந்தன. சோமநாதர் மடம், பெரியமடம் என்னும் முருக தலங்களை அருணகிரியாரின் திருப்புகழிலே காணலாம். பருத்தித்துறை சுப்பர்மடம், கோப்பாய் பூதர்மடம், வலிக்கண்டி பொக்கன்மடம், யாழ்ப்பாணம் கந்தர்மடம் என்பன இடப்பெயர்களாகும். பாதசாரிகள் சுமையுடன் வருவோர் தங்க வடமராட்சியின் இரு மடங்கள் தெருவை மூடிக்கட்டப்பட்டிருந்தன. ஒன்று அல்வாயில் இருந்தது. தினகர உடையார் மடம், (இன்றில்லை) மற்றது பருத்தித்துறைச் சிவன்கோவிலடியில் இன்றும் இருக்கிறது. யாழ்ப்பாணத்திலிருந்து ஆனைக்கோட்டை போகும் போது ஆறுகால்மடம் இருக்கிறது. கந்தர்மடத்திலே சிவகுருநாதர் பீடம் என ஒரு வேதாந்தமடம் உண்டு. வடிவேற்சுவாமிகள், மகாதேவ சுவாமிகள், கனகரட்ணம் சுவாமிகள், சுதர்சன் சுவாமிகள் போன்றோரை உருவாக்கியதும் இம்மடமே.

நகர்த்துறைமுகத்தை அடுத்து ஓர்மடமுண்டு. அதற்குப் பிள்ளைமடமென்று பெயர். இதைக் கட்டியவர் கனகசபைப்பிள்ளை (1870). இந்தியாவுக்கு ஊர்காவற்றுறை மூலம் போகும் யாத்திரிகர் வணிகர்கள் இங்கே தங்கி இருக்கவும் சமைக்கவும் உணவு கொடுக்கவும் பூசை பண்ணவும் இம்மடம் பெரிதும் உதவிற்று. ஈழத்துச் சிதம்பரபுராணத்தில் குறிப்புக்களுள்ளன.

அன்னமுத லுணவதி யாக் குதற்கும்

வாய்ப்பாக வமைந்த வண்மை

மன்னுப் பிள்ளை மடமொன்று துறைமுகத்து

மருங்கினிலே வயங்கு மன்றே

(ஈழத்துச் சிதம்பரபுராணம்)

கதம்பநதியோடு தொடர்புடைய நீரைத் தடுத்து நிறுத்தி பால் போலத் தெளிந்த நீரைத் தேக்கி ஓர் வாவி கட்டினார்கள்.

அதுவே பால் + வாவி = பாலாவியென மருவிப் பாலாவித்தீர்த்தமென அழைக்கப்படுதையும் ஒப்பு நோக்கலாம். நீர் + வாவி = நீராவி பால் + வாவி = பாலாவி (திருக்கேதீச்சரம்).

யாழ்ப்பாணத்து மருதனாமடம், ஓட்டுமடம், செட்டியார்மடம், காரைநகரிலுள்ள மடத்துக்கரை அம்மன் என்ற மடமும், கீழ்மாகாணத்தில் குருக்கள் மடம், கொந்தாச்சிமடம் முதலியனவும் மடத்துடன் தொடர்புடைய வரலாறு சொல்லும் அமைப்புகளாகும். பசுமடம் கற்பூரமடம், சாம்பிராணிமடம், உப்பு மடம், ஊறுகாய் மடம் என்னும் பெயர்களில் இருந்த ஸ்தாபனங்களைப் பற்றி மகா மகோ பாத்தியாயர் டாக்டர் உ.வே.சாமிநாதையர் அவர்கள் நல்லூரைக் கோவையில் (பாகம் II) எழுதியுள்ளார். மடம்புகுநாயென எனப்படும் தாயுமானவருடைய வாக்கிலும் மடம் இடம் பெறுகிறது. மடங்கட்டி வைத்ததினாலே வசங்கெட்டுப் போனது நமது நன்னாடு என்று பாடிப்புரட்சி செய்தவர் பாரதிதாசன். ஆதிசங்கரர், வைணவர்கள் வீரசைவர்கள், சைவர்கள், ஆதினங்கள் மடம் அமைத்து சமய சமூக தர்மப்பணியாற்றினர். மொழியும், சைவமும், வைணவமும் வளர்த்தனர்.

திருப்பனந்தாள், காசிமடம், திருவாவடுதுறை, மடங்கள், காஞ்சிமடம், சிருங்கேரி, பேரூர் மடங்கள், ஸ்ரீகோப்பிலமடம், ஸ்ரீ வானமாமலை. ராமாநுஜர் மடம், ஸ்வாமி எம்பெருமானார் ஜீயர் மடம், இதற்கு உதராணம் ஆகும்.

கதிர்காமம், வல்லிபுரம், கேதீஸ்வரம், முன்னேஸ்வரம், செல்வச்சந்நிதி, நயினாதீவு, நல்லூர், கீரிமலை போன்ற இடங்களிலும் மடங்கள் உண்டு. இறைபணிக்கே தம்மையர்ப்பணித்த திருக்கேதீச்சரம் சபாரத்தினம் சுவாமிகளும் திருக்கேதீச்சரத்தில் ஒரு மடம் அமைத்தார்கள். தென்மேற்றிசையில் (வெளிவீதியில்) இது இன்றும் துலங்குகிறது. தானே அத்திவாரம் எடுத்து

கால்கோள் இட்டார். பிட்டு நேர்பட மண் சுமந்தான் சிவன். சுவாமிகளும் சிவனைப்பாடிய, மாணிக்கவாசகரின் திருவாசகம் நிலைக்க எண்ணிக் கல்லும் மண்ணும் சுமந்தார்கள். மன்னார்க்கடலால் நடந்து மடம் கட்டும் பொருள்களைச் சேர்த்து திருவாசகமடத்தை உருவாக்கி சுண்ணாம்பினாற் திருவாசகமடம் என்று பெயர் எழுதினார்கள்.

சேர். கந்தையா வைத்தியநாதன் பக்க உதவிகளுங் கிடைத்தன. இம்மடத்தையும் சுவாமிகளையும் பற்றிப் பெரும்புலவர் சதாசிவமவர்களும் வித்துவான் ஆறுமுகமவர்களும் பாடியுள்ளனர்.

திருவாசக மடம் மூலம் பல்வகைத் தொண்டுகளை ஆற்றலாம் என்ற உறுதி சுவாமிகளின் இறுதி நோக்காகும். எனவே முற்றோதல், நித்தியப்பாராயணம், இசைவிழா, பண்ணிசை, புராணபடலம், சொற்பொழிவு, ஆய்வுரை, நூலகம், மகேஸ்வரபூசை, குருபூசை, கருத்தரங்கு நூல் வெளியீடு என்பவற்றின் மையமாக இம்மடமையை வேண்டு மென்பதே அவர்களின் திட்டம். மடத்தை ஆக்கி அன்பர் பணிசெய்பவர்களிடம் ஒப்படைத்துவிட்டு தமது பாதையிலே இருந்தே ஆண்டாண்டாக தேவகைங்கரியமும், சிவனடியார் கைங்கரியமும் திருவாசக கைங்கரியமும் புரிந்தார்கள்.

குறிப்பிட்ட ஒரு காலகட்டத்தில் சரவணமுத்துச் சுவாமிகளே இம்மடத்தை நிர்வகித்துத் தொண்டு செய்தார்கள். நிஸ்காமிய தர்மமாய்த் தன் கடமை செய்த சுவாமிகளின் உழைப்புக்குத் திருவாசக மடமும் அடியார் கூட்டமும் ஒரு கலங்கரை விளக்கங்களாகும்.

(சபாரத்தினமெனும் திருவாசகப் பேருற்று, 1998, பக்.40-46)

இனி, ஈழத்துத் தபோதனர்கள் (2009) என்னும் நூலிலே ஆழ்கடலான் முருகவே. பரமநாதன் அவர்கள் கேடிலாத கேதீச்சரத்தில் ஈடிலாத் திருவாசகமடம் அமைத்த திருவாசகச் சுவாமிகள் (28.03.-1904-25.01.1988) என்னும் கட்டுரையிலே எழுதியுள்ள சில பிரதான கருத்துகள் வருமாறு:

பல தலயாத்திரைகளை மேற்கொண்ட ஒரு பழுவடியார் நாற்பதுகளில் (1940) கோணமாமலையில் இருந்து திருக்கேதீச்சரம் வந்து சேர்ந்தார். அவரே சபாரத்தினம் என்னும் பெயரோன். இவர் இப்பதிக்கு வந்தடைந்தபோது ஆலயத்தில் மூவர் கடமையில் ஈடுபட்டிருந்தார்கள். ஒருவர் அர்ச்சகர் (விப்ரர்) இன்னொருவர் ஆலயக் கணக்கப்பிள்ளை. மற்றவர் பூத்தொண்டு (பண்டாரம்) செய்பவர். பாடல்பெற்ற தலத்தை நாடியோடி வந்த சபாரத்தினம், தான் தனக்கு ஒரு தென்னங் கீற்றுக் கொட்டிலமைத்துக் கொண்டு அங்கேயே வதிந்தார். இத் தபோதனர் பிற்காலத்தில் திருவாசகச்சாமியெனப் பெயர் பெற்றார். திருவாசகத்திலேயவர் ஆழங்காற்பட்டதினாலே திருவாசகமடத்தை அமைத்துச் சரவணமுத்துச் சுவாமியிடமே ஒப்படைத்தார். காரணம் திருப்பணி கருப்பணிக்கு (பிறவிக்கு வித்திடக்கூடாது) என்பது தான் சரவணமுத்துச் சுவாமிகள் தன் கைப்பட எழுதிய கட்டுரை இதற்குச் சான்று பகர்கின்றது.

கலாநிதி அருட்கவி சீ.விநாசித் தம் பி,
'திருக்கேதீஸ்வரத்திற் சுவாமிகளின் பணி' என்று பாடியபாடல் வருமாறு:

வாய்ந்திடும் திருவாசக மடத்தினை
ஆய்ந்திடும் பாருள் அனைத்தையும் - சுமந்துவந்து
ஏய்ந்த வண்ணம் எழிலுறக் கட்டிவான்
தோய்ந்த வாசகச் சுருதி வளர்த்தனர்.
(ஈழத்துத் தபோதனர்கள், 2009, பக்.65).

ஆழ்கடலான் முருகவே. பரமநாதன், சுவாமிகளின் வரலாற்றில் (ப.70) என எழுதும் பக்கங்கள் முக்கியமானவையாகும்.

“சுவாமிகளின் வாழ்வு 84 அகவைகளைக் கொண்டது. 1904இல் இம் மண்ணில் பிறந்தார். 1988இல் உடலம் விட்டார். 1930இல் அவருக்கு வயது 26. வாழ்வின் முக்கிய அத்தியாயம்

அங்கே துவங்குகிறது. துணைவியார் மறைந்ததும் எல்லாவற்றையும் துறந்து இறைவனைச் சிக்கெனப்பிடித்தார். சுமார் முப்பதுகளின் (1930) முற்கூற்றில் மறவன் புலோவில் சின்னத்தம்பி சுவாமிகளின் சமாதியில் சிலகாலம் தொண்டாற்றினார். நான் இவ்வளவு காலம் பணி செய்தும் எனக்கொன்றும் கிடைக்கவில்லையே என மனம் நெந்தார். சின்னத்தம்பிச் சுவாமிகளின் உபதேசம் அவரையொரு திருவாசகச் செம்மலாக்கியது. நாவலர் பதிப்பும் கையுமாய் இருந்து 656 வாசகங்களையும் மனனம் செய்து திருவாசகமயமானார். பத்து ஆண்டுகள் யாத்திரை மேற்கொண்டார். காசிவரை சென்றார். கதிர்காமத்துக்கு முப்பத்தைந்து தரம் தல யாத்திரை மேற்கொண்டார். ஒருமுறை மாணிக்க கங்கையில் நீராடி சடையம்மா மடம் சென்ற வேளை ஓரன்பர் (சன்முகவடிவேலு என்ற நினைவு) காவியும், உருத்திராட்சமும் அளித்தார். அதனை அணிந்தார். அடிக்கடி கூறுவார். இந்தக் காவி வேடத்துக்கு என்னைத் தயார் பண்ண வேண்டும்மென்று:

1.3.இல்லறமும் துறவறமும்:

திருமணம் செய்தார். சிறிதளவு காலத்திலேயே குழந்தைச் செல்வமில்லாமலே மனைவியும் மறைந்தார். திருவருட் செயலிதென்று சிதம்பரம் பயணமானார். அருள்பெற்றார். இலங்கை வந்தார். பிற்காலத்திலே தன் சொந்த இடப்பகுதியில் வாசஞ் செய்த இவர் 25.01.1988இல் அச்சுவினியில் இறைபதம் அடைந்தார். துண்டி மயானத்தில் இவரின் பூதஉடல் தகனம் செய்யப்பட்டது. அஸ்தி அடங்கிய நினைவாலயம் மறவன் புலோவில் அமைக்கப்பட்டுள்ளது. 12.08.1988 ஆடி அமாவாசையன்று இராமேசுவரத்தில் அஸ்தி கரைக்கப்பட்டது. 16.02.1988இல் பாலாவியில் அஸ்தி சங்கமமானது. 1993 துவக்கம் சுவாமிகளின் குருபூஜை சரஸ்வதிமண்டபத்தில் தொடர்கிறது. (2009:71) என்று எழுதியுள்ளார் ஆழ்கடலான் முருகவே. பரமநாதன்.

1.4 தொண்டர் சபையும்- திருவாசகம் சபாரத்தின சுவாமிகள்
திருத்தொண்டுகளும் - திருப்பணிகளும்:

17.07.2005இல் நடைபெற்ற திருவாசகம் ஸ்ரீமத் சபாரத்தினம்
சுவாமிகள் தொண்டர் சபையினர் நடத்திய பொதுக்கூட்டத்தில்
நிர்வாக உறுப்பினர்கள் தெரிவாயினர். விவரம் வருமாறு:

- 1) தலைவர் : திரு.சி.தியாகராசா (S.T.R)
 - 2) உபதலைவர் : திரு. வே. திருநீலகண்டன்
 - 3) செயலாளர் : திரு.த.துரைராசா
 - 4) உபசெயலாளர் : திரு.இ.செந்திற்குமரன்
 - 5) பொருளாளர் : திரு.ஆ.ஜீவரத்தினம்.
- நிர்வாக உறுப்பினர்கள்
- 6) கலாநிதி க.நாகேஸ்வரன்
 - 7) திரு.வ.மாணிக்கவேல்
 - 8) திரு.கு.மகாலிங்கம்
 - 9) திரு.சி.கணேசன்
 - 10) திரு.மு.தியாகராசா
 - 11) திரு.வி.நடேசன்
 - 12) திருமதி.சோ.ஸ்ரீரஞ்சன்
 - 13) திருமதி.இந்திரா திருநீலகண்டன்
 - 14) திருமதி.சாந்தாகுகதாசன்
 - 15) திருமதி.ஏ.துரைராசா

தொண்டர் சபையின் பணிவரலாற்றிலே இக்கூட்டம்
முக்கியமானதாக அமைந்தது. அதாவது திருக்கேதீச்சரம் ஸ்ரீமத்
சபாரத்தின சுவாமி கலாசாரமண்டபம் அமைப்பதற்கான
வேலைகளில் பொதுக்கூட்டத்தின் போது தலைமை வகித்த
'திருப்பணித்தவணி' எஸ். தியாகராசா (STR) அவர்கள்,
திருக்கேதீச்சர ஆலயபரிபாலன திருப்பணிச் சபையினரால்
திருக்கேதீச்சரத்தில் ஸ்ரீமத் சபாரத்தின சுவாமிகள் கலாசார
மண்டபம் அமைப்பதற்கு 60x93 நிலம் தரப்பட்டுள்ளதாகத்
தெரிவித்தார். அதற்காக அன்பர்களால் தரப்படும் நன்கொடைகளை

வங்கியிலிடுவதற்காக Current A/C பம்பலப்பிட்டி HNB கிளையில் திறப்பதெனவும் திருமடம் - கலாசாரமண்டபம் அமைப்பதற்கான முழுப் பொறுப்பையும் நிதிப் பொறுப்பையும் தலைவர், பொருளாளர், செயலாளர் வசம் இச்சபை ஏகமனதாக ஒப்படைத்தது. பிரேரித்தவர் கலாநிதி.க.நாகேஸ்வரன், (வழிமொழிந்து) அனுமதித்தவர் திரு.க.மார் க்கண்டு அவர்கள்.

27.06.2010 அன்று நடைபெற்ற திருவாசகம் ஸ்ரீமத் சபாரத்தினம் தொண்டர் சபைக் கூட்டம் திரு.எஸ். தியாகராசா (STR) அவர்கள் தலைமையில் நடைபெற்றது. 22பேர் பங்கேற்றனர். இக் கூட்டத்தில், முன்பு ஆலயத் திருப்பணிச் சபையால் எமக்கு அளிக்கப்பட்ட 125x100 காணியின் அளவு 65x95 ஆகக் குறைந்தமையால் மீண்டும் மாதிரி வரைபடம் விரைவாக வரைந்து திருப்பணிச்சபைக்கு அனுப்புவதற்குத் தீர்மானிக்கப்பட்டது.

கலாசார மண்டபம் முற்றிலுமாக இந்துசமயம், கல்வி, கலை, கலாசார அபிவிருத்திக்கும் யாத்திரிகர்கள் தங்குவதற்கும் வசதி செய்து கொடுத்துப் பயன்படுத்தப்படும் எனத் தீர்மானிக்கப்பட்டது.

கட்டிடம் இன்றிலிருந்து ஒருவருடத்திற்குள் பூர்த்தியாக்கப்படச் சகல முயற்சிகளும் எடுக்கப்பட வேண்டும் எனத் தீர்மானிக்கப்பட்டது. நிதி திரட்டும்பணி விரைவாகச் செயற்படுத்தப்பட வேண்டுமெனத் தீர்மானிக்கப்பட்டது. நிதி உள்நாட்டிலும், வெளிநாட்டிலும் திரட்டப்பட வேண்டுமெனவும் இதற்காகச் சிறந்த விளம்பரங்கள் செய்யப்பட வேண்டுமெனவும் சபை தீர்மானித்தது.

கலாசாரமண்டபத்தின் உரித்தாளர்களாகத் தற்போதைய தலைவர் 'திருப்பணித்தவமணி' திரு.சி.தியாகராஜா (STR) அவர்களும், தற்போதைய செயலாளர் 'கலாபூஷணம்' திரு.த.துரைராஜா அவர்களும் இருப்பார்களெனச் சபை ஏகமனதாக ஏற்றுக் கொண்டது. இவர்களின் பின்னர் தலைவர் திரு.சி.தியாகராசா அவர்களின் மனைவி அவர்களால் தீர்மானிக்கப்படும் அவர்களின் (இலங்கையில் வதியும்)

பிள்ளைகள். மருமக்கள் வழிவழி உரித்தாளர்களாக இருப்பார்களெனவும், அதேபோன்று செயலாளர் திரு.த.துரைராசா அவர்களின் மனைவி அவர்களால் உரித்துடைமையாக்கப்படும் அவர்களின் இலங்கையில் வதியும் பிள்ளைகள் மருமக்கள் வழிவழி உரித்துடையராக இருப்பார்கள் என்பதைச் சபை ஏகமனதுடன் ஏற்றுக் கொண்டது. திருக்கேதீச்சரத்திலே திருவாசகம் ஸ்ரீ சபாரத்தின சுவாமிகள் திரு.சி.தியாகராசா அவர்களின் இரு கரங்களையும் பற்றிப்பிடித்து, என்னையும் எனது மடத்தையும் ஏற்றுக்கொள் என ஞான திருஷ்டியால் கூறியதை இச்சபை மகிழ்வுடன் நினைவு கூர்ந்தது.

தலைவர் திரு.சி.தியாகராசா (STR) அவர்கள் திருக்கேதீஸ்வர ஆலயத் திருப்பணிச்சபையில் ஆர்வத்துடனும் அக்கறையுடனும் அருமையுடனும் செயற்பட்டுக் காணியை பெற்றுத் தந்தமைக்காக இச்சபை அவரைப் பாராட்டியது.

மேலும் சில தீர்மானங்கள் சபையினால் நிறைவேற்றப்பட்டன.

- 1) எமக்கு வழங்கப்பட்ட காணியைச் சுற்றிவர வேலி போட்டுப் பாதுகாத்தல், உடனடித் தீர்மானம்.
- 2) குறிப்பிட்ட தொகைப்பணத்திற்கு மேல் வழங்கப்பட வேண்டுமென்று தீர்மானம் நீக்கப்பட்டு விரும்பிய தொகை வழங்கலாம் என மாற்றுவது எனத் தீர்மானிக்கப்பட்டது.
- 3) 5 இலட்சத்திற்கு மேல் செலுத்துவோர் அறைகளில் தங்குமிடவசதி முன்னுரிமையடிப்படையில் கொடுக்கப்படும் என்பதில் 'முன்னுரிமை' என்ற சொல் நீக்கப்பட வேண்டுமெனச் சபை தீர்மானித்தது. அப்படி நிதி வழங்குவோரின் பெயர் மண்டபத்தில் பொறிக்கப்படலாம் என்பதைச் சபை ஏற்றுக் கொண்டது.
- 4) கலாசாரமண்டத்தின் பெயர் திருவாசகம் ஸ்ரீ சபாரத்தின சுவாமிகள் கலாசார மண்டபம் என அமைதல் வேண்டுமெனச் சபை தீர்மானித்தது.

5) வேலைத்திட்டங்கள் முன்னேடுப்பதற்குத் தலைவர் செயலாளர், உபசெயலாளருக்கு உதவியாகப் பின்வரும் மூவரும் செயற்பட வேண்டுமென இச்சபை ஏற்றுக் கொண்டது.

1. திரு.இ.கார்த்திகேயன் அவர்கள்
2. 'கலாபூஷணம்' பால. வைரவநாதன் அவர்கள்
3. திரு.க.மார்க்கண்டு அவர்கள்

உடனடியாக நன்னீர் பெறுவது பற்றியும், மரங்களும் பூஞ்சோலை அமைப்பது குறித்தும் யோசனை முன் மொழியப்பட்டது.

1.5 சிறப்புடன் நடைபெற்ற ஸ்ரீ சபாரத்தின சுவாமி குருபூஜை நிகழ்வுகள் :

1988 ஆம் ஆண்டிலே சுவாமிகள் சிவனடிக் கீழ் அடைந்த பின்னர் 1992 வரை யாழ்ப்பாணத்திலே கௌரவ செயலாளர் திரு.தம்புதுரைராசா அவர்களது முயற்சியால் குருபூஜைக் கொண்டாட்டங்கள் சிறப்பாக நடைபெற்றன. 1992 இல் புலவர் சிவானந்தன். திரு.க.சிவராமலிங்கம் ஆசிரியர், கரவைகிழார், ஆழ்கடலான், திருமதி சாந்தி நாவுக்கரசன், வாகீசகலாநிதி கனகசபாபதி நாகேஸ்வரன் ஆகியோர் உரைநிகழ்த்தினர். திரு.வே.சிவஞானம் வயலினிசையுடன் திருவாசகம் இசைத்தார். சுவாமிகளின் பிறந்ததினத்தன்று (மார்ச், 28 அன்று) திருவாசகமுற்றோதுதலும். அன்னதானமும் இடம் பெற்றன. 1993இல் கொழும்பிலே பம்பலப்பிட்டி சரஸ்வதி மண்டலத்திலே திருவாசக விழாவும். குருபூசையும் கொண்டாடப்பட்டு வருகின்றன. சிறப்புப்பணிகளுட் குறிப்பிடற்பாலதான நிகழ்வு, தொண்டைமானாறு செல்வச்சந்நிதி ஆச்சிரமத்தின் தலைவர் மோகனதாஸ் சுவாமிகளுக்கு 'அமுதவாரி' என்ற சிறப்புப்பட்டம் சுவாமி தந்திரதேவா அவர்களினால் வழங்கிக் கௌரவிக்கப்பட்ட நிகழ்வாகும்.

திருவாசகவிழாவினாலே 'தமிழருவி' த.சிவகுமாரன், கலாநிதி கனகசபாபதி நாகேஸ்வரன், திருமதி.சாந்தி நாவுக்கரசன்,

வித்துவான் ‘அருள்மொழி’ அரசி வசந்தா வைத்தியநாதன், திரு. தில்லை நடராசா, உச்சநீதிமன்ற நீதியரசர் சி.வி.விக்கினேஸ்வரன் இன்னும் பலர் கலந்து சிறப்பித்தனர். பம்பலப்பிட்டி ஸ்ரீ கதிரேசன் கோயிலிலிருந்து மாணிக்கவாசக சுவாமிகளின் திருவுருவப்படம் ஊர்வலமாக எடுத்துவரப்பட்டது.

நூல் வெளியீடுகளும், சங்கீத இசைநிகழ்வுகளும் இடம் பெற்றுள்ளன. சுவாமிகளின் 17ஆவது குருபூசையன்று பம்பலப்பிட்டி சரஸ்வதி மண்டபத்திலே வாக்கசகலாநிதி எழுதிய நயினை ஸ்ரீ நாகபூஷணி எனும் ஆய்வு நூல் திருப்பணித் தவமணி சி.தியாகராசா (STR) அவர்கள் தலைமையில் பிரதம விருந்தினராகத் திருகோணமலை வடக்கு கிழக்கு மாகாண அமைச்சின் காணி விவசாய செயலாளர் திரு.ப.க.பரமலிங்கம் SLAS அவர்களும். சிறப்பு விருந்தினராக பேராதனைப் பல்கலைக்கழகத் தமிழ்த்துறையின் முன்னாட் தலைவரும் பேராசிரியருமான கலாநிதி சி.தில்லைநாதன் அவர்களும் கலந்து கொண்டு நூலை வெளியிட்டு வைத்தனர். இந்நிகழ்வில் பொள்ளாச்சி மெய்யறிவு ஞானசபை, குருசஸ்வராலயத்தைச் சேர்ந்த தவத்திரு நாகராஜன் சுவாமிகள் மற்றும் கொழும்பு இராமகிருஷ்ணமிசன் சுவாமி ஆத்மகானந்த ஆகியோரது அருளுரைகளும் இடம் பெற்றமை சிறப்பம்சமாகும்.

ஸ்ரீ சபாரத்தினம் சுவாமிகளது 18ஆவது குருபூஜையும் திருவாசகவிழாவும் 11.02.2006 அன்று சரஸ்வதி மண்டபத்தில் ‘திருப்பணித்தவமணி’ சி.தியாகராசா (STR) அவர்கள் தலைமையில் நடைபெற்றது. சுவாமி ஆத்மகானந்த மகராஜ் அவர்கள், ‘அருள்மொழிஅரசி’ வித்துவான் திருமதி. வசந்தா வைத்தியநாதன், கம்பவாரிதி இ.ஜெயராஜ், ‘கலாபூஷணம்’ பாலவைரவநாதன் ஆகியோர் கலந்து சிறப்பித்தனர்.

திருவாசகம் ஸ்ரீ சபாரத்தினம் சுவாமிகளின் 19ஆவது குருபூசை 26.01.2007 அன்று பம்பலப்பிட்டி சரஸ்வதி மண்டபத்தில் தலைவர் திருப்பணித் தவமணி சி.தியாகராசா (STR) அவர்கள் தலைமையில்

நடைபெற்றது. பிரதம விருந்தினராக இந்துசமய கலாசார அலுவல்கள் திணைக்களத்தின் பணிப்பாளர் திருமதி சாந்தி நாவுக்கரசனும், சிறப்புவிருந்தினராக; ‘அருள்மொழி’ அரசி, வித்துவான் திருமதி. வசந்தா வைத்தியநாதன் அவர்களும் கலந்து சிறப்பித்தனர். இந்நிகழ்வில் செயலாளர் திரு.தம்புதுரைராசா அவர்கள் எழுதிய தொகுப்பு நூல் ‘ஈழத்துச்சிவாலயங்கள்’ எனும் நூல் அறிமுகம் செய்யப்பட்டது. சப்ரகமுவ பல்கலைக்கழக முதுநிலைத் தமிழ் விரிவுரையாளர் வாஃச கலாநிதி கனகசபாபதி -நாகேஸ்வரன் M.A தொகுப்புரை நிகழ்த்தினார்.

திருவாசகம் ஸ்ரீ சபாரத்தினம் சுவாமிகளின் 20ஆவது ஆண்டுக் குருபூஜையும் திருவாசக விழாவும் 2008.01.16 அன்று பம்பலப்பிட்டி சரஸ்வதி மண்டபத்தில் ‘திருப்பணித் தவமணி’ சி.தியாகராசா (STR) தலைமையில் நடைபெற்றது. விழாவிற்கு விருந்தினர்களாக, உடுவை சி. தில்லைநடராசா, பணிப்பாளர். திருமதி சாந்தி நாவுக்கரசன், ‘அருள்மொழி அரசி’ வித்துவான் வசந்தா வைத்தியநாதன் ஆகியோர் வந்திருந்தனர். கலாசார உத்தியோகத்தர் திருமதி பவானி முகுந்தன் “திருவாசகமும், திருவாசக சுவாமிகளும்” எனும் பொருளில் சிறப்புரை நிகழ்த்தினார். ஈழத்துச் சிவாலயங்கள் 2ஆம் பதிப்பு அறிமுகவெளியீடு இடம்பெற்றது. சப்ரகமுவ பல்கலைக்கழக முதுநிலைவிரிவுரையாளர் வாஃச கலாநிதி கனகசபாபதி நாகேஸ்வரன் . M.A நூலை வெளியிட்டு அறிமுகவுரை நிகழ்த்தினார்.

திருவாசகம் ஸ்ரீ சபாரத்தின சுவாமிகள் 21ஆவது ஆண்டுக் குருபூஜையும் திருவாசகவிழாவும் தலைவர் ‘திருப்பணித்தவமணி’ சி. தியாகராசா (STR) அவர்கள் தலைமையில் நடைபெற்றது. பணிப்பாளர் திருமதி.சாந்தி நாவுக்கரசு பிரதம விருந்தினராகப் பங்கேற்றார். சிறப்புரையை திருமதி.பவானி முகுந்தன் வழங்கினார். தொகுப்புரையைக் கலாநிதி கனகசபாபதி நாகேஸ்வரன் M.Aஅவர்கள் நிகழ்த்தினார். ஈழத்துச் சிவாலயங்கள் நூலின்

இரண்டாம் பதிப்பும் அத்துடன் திருவாசக நூலொன்றும் அனைவருக்கும் கொடுக்கப்பட்டது.

திருவாசகம் ஸ்ரீ சபாரத்தின சுவாமிகளின் 22ஆவது ஆண்டு குரு பூஜையும் திருவாசகவிழாவும் 'திருப்பணித்தவமணி' சி.தியாகராசா (STR) தலைமையில் பம்பலப்பிட்டி சரஸ்வதி மண்டபத்தில் கொண்டாடப்பட்டது. விருந்தினர்களாகக் கௌரவ நீதியரசர் சி.வி.விக்னேஸ்வரன் (உச்ச நீதிமன்ற ஓய்வுபெற்ற நீதியரசர்) அவர்களும், இந்துசமய கலாசார அலுவல்கள் திணைக்களப் பணிப்பாளர் கௌரவ திருமதி சாந்தி நாவுக்கரசன் அவர்களும் கலந்து கொண்டனர். திருவாசகமும், திருவாசக சுவாமிகளும் என்னும் பொருள் பற்றி சப்ரகமுவ பல்கலைக்கழக மொழித்துறை சிரேஷ்ட விரிவுரையாளர் கலாநிதி கனகசபாபதி நாகேஸ்வரன், M.A.Pd அவர்கள் சிறப்புரை நிகழ்த்தினார்கள். ஈழத்துச்சிவாலயங்கள் 3ஆம் பதிப்பு நூல் வெளியிடப்பட்டது.

இவ்விடத்தில் சைவத்தமிழுலகிற்கு ஒரு முக்கிய செய்தியை ஞாபகப்படுத்தி உரைக்க வேண்டி உள்ளது. கௌரவ செயலாளர் திரு.தம்பு துரைராசா அவர்கள் ஓயாது சளைக்காது பாடுபட்டு உழைத்து ஒன்றுபடுத்தித் தமது சற்குரு சபாரத்தின சுவாமிகளைப் பற்றிய அரிய - பெறுமதிமிக்க தகவல்களையெல்லாம் உபதலைவரும் லஷ்மி அச்சகத்தின் உரிமையாளரும், புரவலரும் பரோபகாரியுமான திரு.வே.திருநீலகண்டன் அவர்களின் ஒத்துழைப்புடன் தரமான நூல்கள் வெளியிட்டமை பெரிதும் பாராட்டி வாழ்த்தியுரைக்கத் தக்க பணியாகும். திருவாசகம் சுவாமிகள் பற்றியவை மட்டுமன்றி திருவாசகம் பற்றியும், சொற்பொழிவுகளைத் தொகுத்தும் இவர் நூலாக்கஞ் செய்துள்ளார். ஞானச்சித்தர்களது அநுபூதியை அறிந்தொழுகவிரும்பும் அடியவர்கள் அன்பர்கள் இந்நூல்களை தேடிப்பிடித்துப் படிக்க முயல வேண்டும் எம் வாழ்வையும் அர்த்த புஷ்டியானதாக்க வல்லன இந்நூல்களேயாம். பலரதும் தகவல்களுக்காகவும் இந்நூற்பட்டியலைத்தருகிறேன்.

1. 28.03.1987 - திருவாசக சுவாமிகள்
2. 20.03.1988 - ஒளியும் நீயே ஓசையும் நீயே
3. 04.08.1988 - போற்றித்திருவாசகம்
4. 27.09.1989 - அடைக்கலப்பத்து, நீத்தல் விண்ணப்பம்
5. 1989 - செற்பொழிவுகளும் கட்டுரைகளும்
6. 31.01.1993 - சுவாமிகள் நினைவுமலர் - பாகம் 1
7. 14.06.1993 - சுவாமிகள் நினைவுமலர் - பாகம் 2
8. 28.03.1994 - எங்கள் குருநாதன்
9. 28.03.1996 - ஞானத்தந்தை
10. 23.12.1998 - திருவாசகப் பேருற்று
11. 28.03.2004 - பக்திமலர்
12. 2005 - பக்திப்பாமாலை
13. 2007 - ஈழத்துச் சிவாலயங்கள்.

இவ்வகையிலே தொண்டர் சபையின் பணிகள் மெச்சத் தக்கவையாகும்.

திருவாசகம் ஸ்ரீ சபாரத்தினம் சுவாமிகளின் 25ஆவது (கால் நூற்றாண்டுக்கால) ஆண்டுக்கான குருபூசையும் திருவாசக விழாவும் 19.01.2013 அன்று கொழும்புத் தமிழ்ச்சங்க சங்கரப்பிள்ளை மண்டபத்தில் 'திருப்பணித்தவமணி' சி.தியாகராசா (STR) அவர்கள் தலைமையில் நடைபெற்றது. பிரதம விருந்தினராக இந்துசமய அலுவல்கள் திணைக்களத்தின் பணிப்பாளர் திருமதி.சாந்தி நாவுக்கரசன் அவர்கள் கலந்து சிறப்பித்தார்கள். சிறப்பு இசைநிகழ்ச்சியாக தெய்விக இசை அரங்கு இடம் பெற்றது. பாட்டு (இசை) கலாவித்தகர் திருமதி அமுதா இரகுநந்தன் அவர்கள்: வயலின் 'இசைஞான சாகரம்' சுப்பிரமணியக் குருக்கள், மிருதங்கம் 'கலைவித்தகர்' வி.பிரபா. சிறப்புரை திருமதி .சாந்தி நாவுக்கரசன். தொகுப்புரை கலாநிதி கனகசபாபதி நாகேஸ்வரன், M.A Ph.d. இந்நிகழ்விலே 27.01.2013 அன்று திருக்கேதீச்சரத்தில் இடம்பெறும் கலாசார மண்டபத் திறப்புவிழாவுக்குச் செல்லவிரும்புவோரின் பிரயாணப்பதிவுகள் மேற்கொள்ளப்பட்டன.

1.6தொண்டன் 'கலாபூஷணம்' தம்புதுரைராஜாவின் விண்டுரைக்கத் தக்க அரும்பெருஞ் சாதனையின் சின்னம் "ஸ்ரீ சபாரத்தினம் சுவாமிகள் கலாசார மண்டபம்."

'திருப்பணித் தவமணி' சி.தியாகராசா (STR) அவர்களும் செயலாளர் 'கலாபூஷணம்' தம்புதுரைராசா அவர்களும் 27.01.2013 அன்று சைவத்தமிழ் உலகிற்கு ஒரு நற்செய்தியை விளம்பரமாகவே வெளியிட்டனர். அதிலிடம்பெற்ற வாசகங்கள் வருமாறு:

திருக்கேதீஸ்வரத்தில் புதிதாக நிர்மாணிக்கப்பட்ட ஸ்ரீ சபாரத்தின சுவாமிகள் கலாசார மண்டபத்தின் கோலாகலத் திறப்புவிழா - 27.01.2013 ஞாயிற்றுக்கிழமை. பகல் 10.00மணி.

"சைவத்தமிழ் மக்களின் பண்பாட்டு நலன்கருதிப் புதிய கலாசார மண்டபம் உதயமாகிறது. 36 மகான்களின் ஞானசிரேஷ்டர்களின் திருவுருவப் படங்கள் வைக்கப்பட்டு பூஜைகள், பிரார்த்தனைகள், கலைநிகழ்ச்சிகள், மங்கலமாங்கல்ய நிகழ்வுகள் என்பனவற்றை நடாத்த வசதிகள் உள்ளன. யாத்திரிகர்கள் தங்குவதற்கான பொது மண்டபத்துடன் இணைந்து வசதிகளுடனான குளியலறைகள் அமைக்கப்பட்டுள்ளன. கலாசார மண்டபத் திறப்பு விழாவன்று மதியபோசனம் வழங்கப்படும். அனைவரையும் அன்புடன் அழைக்கின்றோம்" என்று வருகின்றன வாசகங்கள். இன்னுமொரு துண்டுப்பிரசுரம் இரத்தினச் சுருக்கமாகவே திருக்கேதீஸ்வரம் ஸ்ரீமத் சபாரத்தினம் சுவாமிகள் இந்து கலாசாரமண்டபம் பற்றி விபரிக்கிறது. அவ் வாசகங்கள் வருமாறு:

ஈழத்தில் மட்டுமன்றிச் சைவ உலகில் வரலாறு சிறப்பும் தொன்மையும், பாடல் பெற்ற சிவஸ்தலமான திருக்கேதீஸ்வர புண்ணிய பூமியில் சைவத்தமிழ் இந்து மக்களின் பண்பாட்டு நலன் கருதிப் புதிய கலாசார மண்டபம் சென்ற தைமாதம் 2013இல் இனிதே உருவாகியுள்ளது. 'திருப்பணித்தவமணி' சி.தியாகராசா (STR) அவர்களால் திறந்துவைக்கப்பட்டது.

(சபையின் அனுமதிப்படி செயலாளர் கலாபூஷணம் தம்புதுரைராசா அவர்கள் இலங்கையிலும், புலம் பெயர்ந்து வெளிநாடுகளில் வசிக்கும் சைவத்தமிழ் அன்பர்களிடமிருந்தும் (கணக்கு விபரம் இந்துடன் இணைக்கப்பட்டுள்ளது) பணம் சேர்த்து இம்மண்டபத்தை அமைத்துள்ளார். இவருக்குத் தலைவர் சி. தியாகராசா (STR) அவர்கள் பொன்னாடை போர்த்தி மலர்மாலை அணிவித்துக் கௌரவித்தார். திருமதி.துரைராசா அவர்களையும் திருமதி.தியாகராசா அவர்கள் பொன்னாடை போர்த்திக் கௌரவித்தார்.

இம்மண்டபம் 20X57 விஸ்தீரண பரிமாணத்தைக் கொண்டுள்ளது. பளிங்குக் கற்கள் பதித்து அழகாகக் காணப்படுகின்றது. கலை, மங்களமாங்கல்ய நிகழ்வுகள் நடாத்த மேடையும் அமைக்கப்பட்டுள்ளன. யாத்திரிகர்கள் தங்குவதற்கான பொது மண்டபத்துடன் இணைந்த குளியலறைகள் ஐந்து அமைக்கப்பட்டுள்ளன. வெளியார்களுக்காக மூன்று மலசல கூடம், குளியலறை, பாதுகாவலர்களுக்காக ஒரு அறையும் விசாலமான சமையல் அறையும் உண்டு. மண்டபவாசலில் தங்க நிறத்திலான இரண்டு நந்திச்சிலைகள் வைக்கப்பட்டுள்ளன.

மண்டபத்தின் இருபக்கங்களிலும் 36 மகான்களினதும் ஞான சிரேஷ்டர்களினதும் திருவுருவப்படங்கள் காட்சிப்படுத்தப்பட்டுள்ளன. திருக்கேதீச்சர உற்சவ காலத்திலும் மற்றும் தினங்களிலும் வருகை தரும் அடியார்களுக்கும் அருள்மிகு திருக்கேதீஸ்வரப்பெருமான் உடனுறை கௌரி அம்பாளையும் தரிசிக்க வரும் பாடசாலை ஆசிரிய மாணவ குழுவினர்களும் தங்கிப் போக இம்மண்டபம் பேருதவியாக அமைந்திருப்பதை எண்ணி மகிழ்ச்சியடைகிறோம். சிவராத்திரித் தீர்த்தத்தன்றும், மகோற்சவ காலத்துத் தீர்த்தத்தின் போதும் மண்டபத்தின் நிர்வாகத்தினர் திருவமுது வழங்கினார்கள்.

திருப்பணித்தவமணி தலைவர் சி. தியாகராசா (STR) அவர்களின் பெருமுயற்சியால் மண்டபத்திற்குரிய நிலம் ஆலய பரிபாலன சபையிடமிருந்து பெறப்பட்டது. மண்டபத்திலே முடிவுபெறாத சில வேலைகளுக்கும், மண்டபத்தை நிர்வகிப்பதற்கும் சைவத்தமிழ் அன்பர்களிடமிருந்து நிதி உதவியை அன்புடன் எதிர்பார்க்கிறோம்.

கணக்கு இல:

ஸ்ரீமத் சபாரத்தின சுவாமிகள்

தொண்டர் சபை,

0390100166499

HNB (ஹற்றன் நஷனல் வங்கி)

பம்பலப்பிட்டிய கிளை

கொழும்பு.04, இலங்கை.

தொடர்புகளுக்கு:

த.துரைராஜா

இல 31A, ஜானகிலேன்

கொழும்பு.04

தொலைபேசி: 0114852232

ஸ்ரீமத் சபாரத்தினம் சுவாமிகள்

இந்து கலாசார மண்டபம்

கௌரி அம்மன் வீதி. திருக்கேதீஸ்வரம், மன்னார்.

தொலைபேசி 0237900002.

ஸ்ரீசபாரத்தின சுவாமிகள் கலாசார மண்டபத்திற்குள் முக்கிய வேண்டுகோள் ஒன்று உண்டு. மாமிச உணவுகள். மதுபானம், புகைத்தல் இம்மண்டபத்தில் முற்றாகத் தடைசெய்யப்பட்டுள்ளது.

Notice

CONSUMING MEAT LIQUOR OR

SMOKING IS STRICTLY

PROHIBITED IN THIS HALL

MANAGEMENT

தொண்டர் சபையின் அரும் பெரும் பணிகளை இரத்தினச் சுருக்கமாகவே குறிப்பிடும் கலாநிதி குமாரசாமி சோமசுந்தரம் அவர்கள், எழுதிய கருத்துகள் வருமாறு:

“தேவாரப்பாடல் பெற்ற திருத்தலமான திருக்கேதீச்சரத்தில் சிவதொண்டுகள் புரிந்து தவவாழ்வினை மேற்கொண்ட சபாரத்தினம் சுவாமிகள் இற்றைக்குத் தொண்ணுற்றைந்து ஆண்டுகளுக்கு முன் 28.03.1904 அன்று அவதரித்தார். திருவாசகம் இவர் போற்றிய புனிதநூல். திருக்கேதீச்சரத்தில் சபாரத்தினம் சுவாமிகள் திருமடம் ஒன்றினை அமைத்து அதற்குத் திருவாசகமடம் எனப் பெயரிட்டிருந்தார். மனிதனை மனிதத் தன்மைகளுடையவனாக மாற்றி, தெய்வீகநிலைக்கு இட்டுச் செல்ல உறுதுணையாக

விளங்குவது திருவாசகம். இறைவனின் கருத்துக்கள் திருவாசகத்தில் பொதிந்துள்ளன. திருவாசகத்தை ஓதவேண்டும். ஓதுபவர்களை நேசிக்க வேண்டும். திருவாசகம் காட்டும் நன்னெறியில் ஓழுக வேண்டும். அதுவே சபாரத்தினம் சுவாமிகளை நினைவு கூரும் முறையாகும் என்றார்.” கலாநிதி குமாரசாமி சோமசுந்தரம் அவர்கள்.

கௌரவ செயலாளர் கலாபூஷணம் தம்பு துரைராஜா அவர்கள் திருக்கேதீச்சரத்தில் புதிய கலாசார மண்டபத் திறப்புவிழாவின் போது சபையோர் முன்னிலையிலே அறிக்கை ஒன்றை விடுத்து உரை நிகழ்த்தும் போது தொண்டர்சபையின் அரும்பெரும் முயற்சிகளையும், நிகழ்ச்சித்திட்டங்களையும் எடுத்து விளக்கிப் போசினார்.தொண்டர்சபை தாபிக்கப்பட்ட காலம் தொடங்கி 25 வருடங்களாக 1993 வரை யாழ்ப்பாணத்திலும் பின்னர் கொழும்பிலும் மிகப் பெரிய விழாவாகக் கொண்டாடிவருகிறது. எனக்குத் தற்போது வயது 89. உடலால் சிறிது தளர்ந்தாலும் உள்ளத்தால் தளரவில்லை. (89 வயதிலும் துடிப்புமிகு இளைஞனாகவே தொடர்ந்து தன்னம்பிக்கையுடனும், திடசித்தத்துடனும்) சேவையாற்றத் திட சங்கற்பம் கொண்டுள்ளேன் என்று குறிப்பிட்டுள்ளமை கவனிக்கத் தக்கது. தளரவிடமாட்டார் எம் பெருமான், ஸ்ரீமத் சபாரத்தின சுவாமி உடனிருக்கின்றார், அப்படியே இச்சபையின் தலைவர் STR அவர்களும் “வயதால் தளர்ந்தாலும் உள்ளத்தால் தளராது தமிழுக்கும் சைவத்திற்கும் தொண்டாற்ற வேண்டுமென்னும் உறுதியாளர்” என்று குறிப்பிட்டுள்ளார்.

சில பெரிய காரியங்களை நாம் கஷ்டப்பட்டுத்தான் செய்ய வேண்டும். அது நிறைவேறும் போது நாம் அடையும் மகிழ்ச்சிக்கு எல்லைஇல்லை.

பல பிரமுகர்களும், விருந்தினர்களும் எமது கலாசார மண்டபத்தை வந்து பார்வையிட்டனர். திரு.சிவகுமார் நமசிவாயம்: திருமதி அ.கைலாயபிள்ளை அம்மா, அகில இலங்கை இந்து மாமன்றத்தின் கௌரவ தலைவர் சிரேஷ்ட சட்டத்தரணி கந்தையா

நீலகண்டன், அகில இலங்கை இந்துமாமன்றத்தின் உபதலைவர் விடைக் கொடிச் செல்வர், சி.தனபாலா, துணைப் பொருளாளர் வே.கந்தசாமி, சந்நிதியான் ஆச்சிரம சுவாமி மோகனதாஸ் ஆகியோர் சமூகந் தந்து பார்வையிட்டனர். இந்தியத் தூதுவராலயத்தின் இரண்டாவது செயலாளர் S.P.Sapra (Second Secretary (ECO and Com) ஒரு நாள் எமது கலாசார மண்டபத்திற் தங்கிச் சென்றார்.

1.7 நிறைவுரை:

திருவாசகம் ஸ்ரீ சபாரத்தின சுவாமிகளது பெயரில் அமைந்துள்ள தொண்டர் சபையின் கலாசார மண்டபம் சபையின் பணிகளின் மகுடமாகவே அமையும். இனி, சுவாமிகளின் அரும் பெருங்கருத்துகளைப் பிரசாரம் செய்யும் களமாகவும் இக்கலாசார மண்டபம் அமையும் என்பது திண்ணம். ஈற்றில் சுவாமிகளின் கருத்துத் தேன் துளிகளைச் சுவைத்துத் திளைப்போம்.

சுவாமிகளின் கருத்துத் தேன் துளிகள்

- ❖ பிறவி எடுத்ததன் நோக்கம் ஆன்ம ஈடேற்றம் பெறுதலே என்பதை மறந்து விடலாகாது.
- ❖ வந்த வேலையைப் பார். இது சுவாமிகளின் ஆப்த வாக்கியங்களில் ஒன்று.
- ❖ பிறவி நீங்கிப் பேரின்பம் அடைய திருவாசகத்தைப் படித்து அதன் பொருளை உள்ளத்தால் உணருங்கள். அதுவே தியானம்.
- ❖ திருமுறைகளின் வெளிக்கருத்தின் வேறாய் உட்கருத்து நிறைய உண்டு. அந்த உட்கருத்தே ஆன்மானுபவத்திற்கு உரியது.
- ❖ சிந்தனையைத் திறந்து வைத்தால் அருளமுதம் ஆரப்பருகி அருந்துவீர்.

- ❁ மாறி மாறி அலையும் மனத்திற்கு அப்பால் சென்றால் தான் இறைவனின் பேரொளியைத் தரிசிக்கலாம்.
- ❁ நான் அற்ற நிலையில் இறைவனை தொழுபவர்க்கே எல்லாம் வெளிச்சம்.
- ❁ இறைவனை அடைவதற்கு பேதமற்ற மனநிலை அவசியமாகும்.
- ❁ திருமுறைகளை நன்றாக படித்து பாடமானால் சைவசித்தாந்த ஞானம் எளிதில் வரும்.
- ❁ சைவ சித்தாந்தம் நன்றாக விளங்கியவர்க்கு வேதாந்தம் சுற்றல் மிகவும் சுலபம்.
- ❁ இருதயத்தில் இறைவன் ஆத்ம ஜோதியாக உறைகின்றான் என்பதே திருப்பெருந்துறையுறை சிவபெருமானே என்பதன் பொருள்.
- ❁ பூவிலே ஜீவஜெந்துகள் வந்து தேனை உண்பதற்கு முன் எடுத்து இறைவனுக்கு அர்ச்சிக்க வேண்டும். இதுவே 'உண்பதன் முன் மலர் பறித்து உண்ணாராகில்' என்பதன் பொருள்.
- ❁ மானிடருக்கு மானிடச் சட்டை தாங்கி வருவான் எம்பெருமான்.
- ❁ திருவாசகம் மதிகொண்டு தொழுதால் அப்போது விதி ஏடு கிழியும்.
- ❁ அப்பனிடத்தில் வாதாடி கேட்டு வாங்கி, பேசி, அழுது இல்லை என்றாலும் பறித்து வாழலாம். அடியவர்களுக்கு அப்பன்.
- ❁ அகக் கும்பிடுதலிலே அருள் புறக்கும்பிடுதலில்லை.
- ❁ உள்ளம் நெய்து உள்ளன்போடு உணவு கொடுக்கவேண்டும். இதுவே 'நெய்யில்லா உண்டிபாழ்' என்பதன் பொருள்.

- ❧ ஆசைகளுக்கொல்லாம் காரணம் ஐம்புலன்களைக் கட்டி ஆளாமையே.
- ❧ முருகன் சுடர். திருமால் சக்கரம் சோதிவட்டம். சிவன் சூளோளி
- ❧ என்னை நீ கூவிக்கெண்டருள் வாழாப்பத்து. கூவினால் விடியும்.
- ❧ அயனும் திருமாலும் ஆண்டவனின் முதல் வழியடியார்.
- ❧ ஞானநாடகம் அடியாரோடு இருக்கும் போது பிறக்கும்.
- ❧ தூய்மனத் தொண்டருள்ளம் இறைவனிருப்பிடம்.
- ❧ திடமான அன்பு கோளமையான அன்பு நீங்கி நீதான் ஒருவனென்ற அன்பு. அதுதான் தீர்ந்த அன்பு. சதகம் 69.
- ❧ மாணிக்கவாசகர் இறைவனை அடைவதில் இறுக்கமும் உறுதியும் பூண்டிருந்தார். நமக்கும் அதுவே வழி.
- ❧ திருவாசகமொன்றுதான் பிறப்பறுக்கும். நமக்குத் தேவை முத்திக்கலப்பு, இதற்கு முந்துவோம். எதற்கு முத்திப்பரிசுக்கு.
- ❧ தித்திக்கும் சிவபதமே திரு. திரு நின்ற செம்மையே செம்மை. எல்லாம் சிவமயமாய்க் காட்டுவது திருவாசகம்.
- ❧ தையலார் என்னும் சுழிப்பட்டு மையலாய் இந்த..... என்பதன் பொருள்-மெய், வாய், கண், மூக்கு, செவி ஐந்தும் நம்மனதைத் தைக்கின்றன. எனவே, பெண்களல்ல தையலர், ஐம்புலன்வழி நாம் தடுமாறக்கூடாது.



கலாபூஷணம் வீருது

திரு.தம்புதுரைராசா ஜனாதிபதி ஆலோசகர் அல்ஹாஸ் ஏ.எச்.எம் அஸ்வர் அவர்களிடம் இருந்து கலாபூஷணம் வீருதுச் சான்றிதழைப் பெற்றுக்கொள்கிறார். கலாசாரத்திணைக்களப் பணிப்பாளர் திரு.ஈ.எம். அபேரத்ன இந்து சமயத் திணைக்களப் பணிப்பாளர் திருமதி. சாந்தி நாவுக்கரசன் ஆகியோர் உடன் உள்ளனர்.

தம்பு துரைராஜாவின் அறப்பணிச்

சிந்தனைவளம்

மனிதருல வரலாறு மிகமிக நீண்டது. தோன்றியவை அழிவன என்பது இயற்கையின் உண்மை நியதி. ஆயினும் சிற்சில ஞானச் செல்வர்களினதும். தோன்றல்களினதும். செயற்கருஞ் செயல்களைப் புரிந்த பெரியார்களினதும் திருநாமம் - நீடுபுகழ் - எச்சம். என்றென்றும் அழியாதவை, அதிலும் ஆன்மிகப்பணியும், அறப்பணிகளும், தொண்டர்களும், புண்ணிய சீலர்களும், மகான்களும் வரலாற்றிலும், மக்கள் நினைவிலும், நெஞ்சங்களிலும், நிலைபேறு கொள்வதென்பது பிரத்தியட்சம், பேருண்மை. இத்தகு தகைமையும், தண்ணறிவும், பெருமையும், புகழும் கொண்டு எம்மத்தியில் வாழ்ந்து வருபவர் தான் பெரியார் சிவநெறிக்கலாநிதி, கலாபூஷணம், தொண்டர்க்குத் தொண்டன் தம்பு துரைராசா அவர்கள்.

திருமுறைகளிலே விருப்பார்வம் கொண்டவர்களை நேசிப்பதற்கும் தனித்துவ இயல்பு கைவரவேண்டும். ஆன்மிக ஞானத் தெளிவு சித்திக்க வேண்டும். பூர்வ புண்ணியப் பேற்றின் பயனாக ஈச்சமோட்டையில் வசித்த காலத்திலே திருவாசகப் பேருற்று திருக்கேதீஸ்வரம் ஸ்ரீமத் சபாரத்தின சுவாமிகளது தொடர்பு ஏற்பட்டது. 'எழுதாத விதி' என்ற வகையிலே திருவாசகத்தையே இல்லமாகவும் இதயமாகவும் கொண்டு வாழ்கின்ற ஓர் அற்புதமான உத்தம மனிதர் தம்பு துரைராசா. திருக்கேதீஸ்வரம் ஸ்ரீமத் சபாரத்தின சுவாமிகளே துரைராசா அவர்களின் பேச்சும் முச்சும். ஸ்ரீமத் சபாரத்தின சுவாமிகளின் திருநாமத்தால் தொண்டர்சபை அமைத்து அதற்குத் 'திருப்பணித்தவமணி' எஸ்.தியாகராசா அவர்களைத் தலைவராக்கி (இராமனுக்கு அமைந்த அனுமனைத் தொண்டனாக்கிக் கொண்டு) அனைத்து நற்பணிகளையும் முழுமுச்சுடன் முன்னெடுப்பவர். தேனீயின் முயற்சியும், எறும்பின் சுறுசுறுப்பும் இவரிடம் தோற்றுவிடும். காட்சிக்கு எளியராயும்; கருதுவதில் வல்லவராயும்; எடுத்த காரியத்தை இனிதே நிறைவேற்றி முடிக்கும் திண்மை மிக்கவர்.

மெய்வருத்தம் பாரார் பசிநோக்கார்
கண்துஞ்சார்
எவ்வெவர் தீமையும் மேற்
கொள்ளார்-செவ்வி
அருமையும் பாரார் அவமதிப்புங்
கொள்ளார்
கருமமே கண்ணாயினார்.

என்ற அருமைமிக பாடல் தம்பு துரைராசாவை எண்ணியே
எழுந்ததோ என்னவோ என்று சிந்திக்க வேண்டியுள்ளது.
இவரை

அருமையுடைத்து என்று
அசாவாமை வேண்டும்
பெருமை முயற்சி தரும்
(குறள்:611)

(பொருள்) ஒரு செயலைச் செய்யத் தொடங்குமுன் இச்செயல்
செய்வதற்குக் கடுமையானது என்று எண்ணிச் சோர்வு
அடையாதிருத்தல் வேண்டும். அச்செயலுக்கான முயற்சி
பெருமையைக் கொடுக்கும், எனும் திருக்குறளின் இலக்கியம்
என்றும் கூறலாம்.

தொண்டன் துரைராசா பெரியார். வயதின் முதுமையை
வென்று இளமை உணர்வோடு வாழ்ந்து காட்டுபவர். இவரது
வாழ்வும், பணிகளும் அற்புதமானவை: மதிப்புமிக்கவை. தனது
முதுமை வயது குறித்து எவ்வித அக்கறையும் கொள்ளாதவர்.

திருக்கேதீச்சரம் ஸ்ரீமத் சபாரத்தின சுவாமிகளது பெரும்
புகழையும் பெருமையையும் உலகளாவிய ரீதியில் பரப்பும்
பணியினைத் தமது வாழ்வின் குறிக்கோளாகக் கொண்டு அயராது
செயற்படுபவர். சுவாமிகளின் குருபூசை விழாக்களை ஒழுங்கு
செய்து தவறாது ஈடுபாடுடன் நடத்துபவர். மாணிக்கவாசக
சுவாமிகளின் திருவுருவ ஊர்வலம் நிகழ்வும் நிகழ்த்துவார்.

ஆண்டுதோறும் திருவாசகம் முற்றோதல் நிகழ்வுகளைத் தனது திருவாசக இல்லத்திலே நடாத்தி அடியார்களனைவருக்கும் அன்னதானமும் திருவாசகம் பற்றிய ஞான விளக்கச் சொற்பொழிவினையும் நடாத்தி மகிழ்வார். அத்தகு ஆர்வமும், ஈடுபாடும் காரணமாக நல்ல சிந்தனைகளைத் தாங்கிய நூல்களைத் தொகுத்து வெளியிட்டுள்ள இவர் அண்மையில் ஈழத்துச் சிவாலயங்கள் பற்றிய அரியதோர் தொகுப்பு நூல் ஒன்றையும் சிறப்பாகப் பதிப்பித்து வெளியிட்டார்.

தொண்டர் துரைராசாவின் சமய, சமூக, கலைச்சேவைகளைப் பாராட்டிச் சர்வதேச இந்துமதகுருபீடம் 08.08.2008 சிவநெறிக் கலாநிதி என்னும் சிறப்புப்பட்டமளித்துப் பொன்னாடை போர்த்திக் கௌரவித்துள்ளது. 2009 டிசம்பர் 15ஆம் திகதி இந்துகலாசார அமைச்சினால் 'கலாபூஷணம்' விருது வழங்கப்பட்டது.

'சிவநெறிக் கலாநிதி' துரைராசா யாழ்ப்பாணம் பொன்னாலையைப் பிறப்பிடமாகவும், யாழ்.கண்டிக்குளியை வசிப்பிடமாகவும் கொண்டவர். தற்போது 1992க்குப் பின் பம்பலப்பிட்டியில் குடும்பத்தோடு வாழ்ந்து வருகிறார். 1924இல் பிறந்து சிறுவயதிலே கொழும்புத்துறை இந்துப்பாடசாலையிலே கல்வி கற்றுப்பின்னர், ஸ்ரான்லி அரசினர் பாடசாலையிலே படித்து ஜே.எஸ். சி. சித்தி பெற்று சிரேஷ்ட தராதரப் பத்திரப் பரீட்சைக்குத் தோற்றினார். 1944ஆம் ஆண்டு மதுவரிக் காவலராக இத்திணைக்களத்தில் தனது அரசபணியை ஆரம்பித்த த.துரைராசா அவர்கள் தனது திணைக்களத்தில் வல்லமையையும் வெளிப்படுத்தி 1978இல் மதுவரி சார்ஜன் என்னும் பதவி உயர்வைப் பெற்றுள்ளார். நாற்பது நல்விருதுகளையும் மிக அரிதான முன்று தங்கப்பட்டிகளையும் அதற்கென வழங்கப்படும் கௌரவக் கொடுப்பனவையும் பெற்றுள்ளார். இத்திணைக்களத்தின் மதுபாவனை, புகைத்தல் போன்ற கெட்ட, தீய பழக்கங்கள் அற்று வாழ்ந்த ஒரு சிலருள் இவரும் ஒருவர் என்று கூறின் அது மிகையில்லை.

மனிதாபிமானமும் ஜீவகாருண்யமும் துன்புறுவோருக்குத் தொண்டு செய்தும் துன்புறாதவர் தொண்டர் துரைராசா. பாதிக்கப்பட்ட மக்களுக்கு இவர் தனிப்பட்ட முறையிலே செய்த உதவிகள் பலவாகும். இரு தடவைகள் இலண்டனில் தனது மகன் மூலம் பெருந்தொகையான துணிவகைகளை எடுப்பித்துக் கொழும்பு சாரதா சிறுவர் இல்லம், மட்டக்களப்பு சுனாமி அகதிகள் நிலையங்கள் ஆகியவற்றுக்கு மட்டக்களப்பு பாராளுமன்ற உறுப்பினர் மூலம் வழங்கினார். வீரகேசரி நிறுவனம் சேகரித்த சுனாமி நிதிக்குத்தனது ஒருமாத ஓய்வூதியத்தை அப்படியே முழுமையாக வழங்கினார்.

உச்சநீதிமன்றத்தின் ஓய்வுபெற்ற நீதியரசர் சி.வி.விக்கேஸ்வரன், 'கலாபூஷணம்' வித்துவான் வசந்தா வைத்திய நாதன், இந்துத்திணைக்களப் பணிப்பாளர்கள். தமிழருவி த.சிவகுமரன், சுவாமி தந்திரதேவா, சுவாமி ஆத்மகணானந்தா, கலாநிதி க. நாகேஸ்வரன் இன்னும் சிலரைக் கொண்டு சமய உரைகளை நிகழ்த்துவித்தார். 60ஆவது திருமண சஷ்டியப் பூர்த்தி விழா 2008இல் கொண்டாடப்பட்ட போது இவரது பிள்ளைகள் சிறப்பு மலர் ஒன்று வெளியிட்டார்கள். அம்மலரிலே பல பெரியோர்களின் வாழ்த்துரைகள் இடம்பெற்றுள்ளன. காசிப்பிள்ளை சுவாமி என அழைக்கப்பட்ட கலாநிதி ஸ்ரீ சிதானந்த சரஸ்வதி யோகாசன யோகியிடம் யோகக்கலை பயின்றவர். இப்போதும் தினமும் லேசான யோகாசனம் செய்து வருகிறார். தினமும் காலையில் 40 நிமிடங்கள் நடைப்பயிற்சி செய்கிறார்.

2008 இல் தனது துணைவியாருடன் இந்திய திருத்தல யாத்திரைச் சுற்றுலா சென்று 80க்கு மேற்பட்ட திருத்தலங்களையும் தரிசித்து வரத் திருவருள் கிட்டியது. திருவாசக சுவாமிகளின் குருபூசையிலே கல்விமான்களால் பாராட்டுகளும் வாழ்த்துகளும் பெற்றார். இருமுறை லண்டனிலுள்ள பிள்ளைகளிடம் சென்றுவந்தார்.

சென்ற வருடம் திருக்கேதீச்சரம் ஆலயபரிபாலன சபை கொடுத்த சிறு காணித் துண்டில் திருவாசக சுவாமிகளின் பெயரில் இந்துகலாசார மண்டபம் அமைக்கத் தொண்டர் சபை

முன் வந்து கட்டிட நிர்மாண வேலைகளும் நடைபெற்றுக் கொண்டிருக்கிறது. சபைத்தலைவர் உட்பட சபையின் நிர்வாக உறுப்பினர்களுடன் செயலாளர் துரைராசா கட்டிட நிர்மாண வேலைகளுக்கு நிதி சேர்ப்பதில் மும்முரமாக ஈடுபட்டுக் கொண்டிருக்கிறார். இத்திருப்பணிக்கு நிதி உதவி வழங்க விரும்புவர்கள் தொடர்பு கொள்ள வேண்டிய முகவரி.

மீமத் சபாரத்தினம் சுவாமிகள்

இந்து கலாசார மண்டபம்

யாத்திரிகர்கள் தங்க குளியலறையுடன்
சேர்ந்த அறைகளும், மங்கள நிகழ்வுகள் நடத்த
உகந்த மண்டபமும் அமைந்துள்ளது.

கௌரி அம்மன் வீதி,

த.துரைராஜா

திருக்கேதீஸ்வரம்,

இல.31A, ஜானகி லேன்,

மன்னார்.

கொழும்பு-04.

தொலைபேசி:0237900002 தொலைபேசி:011485223

Srimath Sabaratnam Swamigal

Hindu Cultural Hall

Rooms with Attached Bathroom and
Cultural Hall Availavle for
pilgrims to stay and to have
Festivals and cultural events

Srimath Sabaratnam Swamigal

T.Thurirajah

Hindu Cultural Hall

No.31A, Janaki Lane,

Gowri Amman Road, Thiruketheeswaram,

Colombo-04

Mannar. Tel:0237900002

Tel:0114852232

கலாசார மண்டபத்திவள்ள ஞானிகள் திருவுருவங்கள்

1. ஸ்ரீ சபாரத்தின சுவாமிகள் திருக்கேதீஸ்வரம்
2. சாயி பாபா - சீரடிசாயி
3. சம்பந்தர், திருநாவுக்கரசர், சுந்தரமூர்த்திநாயனார், மாணிக்கவாசகர்
4. ஸ்ரீ புத்தர் பகவான்
5. ரமண மகரிஷி
6. ஸ்ரீலஸ்ரீ ஆறுமுகநாவலர்
7. கந்தையா சுவாமி (குடைச்சாமி) கோண்டாவில்
8. காயத்திரி சித்தர் ஸ்ரீ முருகேசு மகரிஷி நுவரெலியா
9. செல்லத்துரை சுவாமி செங்கலடி
10. குருபாபா சுவாமிகள்
11. பொன்னுத்துரை சுவாமிகள் இணுவில்
12. அருணாசலம் சுவாமிகள்
13. மகாதேவா சுவாமிகள்
14. மார்க்கண்டு சுவாமிகள் கைதடி
15. சுவாமி வடிவேல் அம்மா
16. சடை அம்மா சுவாமிகள் திருநெல்வேலி கீரிமலை
17. சிவயோகசுவாமிகள் கொழும்புத்துறை
18. செல்லப்பா சுவாமிகள் நல்லூர்
19. முருகுப்பிள்ளை சுவாமிகள் சமாதி மறவன்புலவு
20. வடிவேல் சுவாமிகள் ஐயந்தி நகர், கிளிநொச்சி
21. தாளையன் சுவாமி இரத்மலானை
22. சத்திரம் சுவாமிகள் - யாழ்ப்பாணம்

23. சுவாமி இராமகிருஷ்ணர்
24. சாரதாதேவி அம்மையார்
25. சுவாமி விவேகானந்தர்
26. கடையிற் சுவாமிகள் யாழ்ப்பாணம்
27. மட்டுவில் சுவாமிகள்
28. நயினாதீவுச் சுவாமிகள் நயினாதீவு
29. கவிச்சக்கரவர்த்தி கம்பன்
30. தெய்வப் புலமைத் திருவள்ளுவர்
31. பாரதி
32. முத்தமிழ் வித்தகர் சுவாமி விபுலானந்தர்
33. சுவாமி கெங்காதரானந்தா - திருகோணமலை
34. மயில்வாகனம் சுவாமி, செல்வச்சந்நிதி
35. ஓம் சிறீ ஈஸ்வரபட் சுவாமி
36. சிவத்தமிழ்ச் செல்வி, கலாநிதி தங்கம்மா அப்பாக்குட்டி

இவர்களுடைய படங்கள் திருக்கேதீஸ்வரம் கலாசார மண்டபத்தில் காட்சிப்படுத்தப்பட்டுள்ளன.

வாசகத்தின் மெய் கண்ட சீலர்

ஆன்றவிந்தடங்கிய கொள்வகச் சான்றோர் தாமிருக்குமிடந் தெரியாதிருந்து அரும்பணிகள் பல ஆற்றி அருள் பெற்றனர். அருளடியார்களின் வரலாறுகள் இதற்கு எடுத்துக் காட்டு. அப்பேர் அருளக் கூடியவர்களின் திருத்தொண்டுகள் நினைந்து நினைந்துருகவல்லன. திருவருட் பேற்றினால் அவர்தம் சிந்தையிலுதிப்பனவெல்லாம் செய்வனவெல்லாம் சீரிய உண்மை நிறைந்தனவாகவும் மக்கட் கூட்டத்தை நல்வழியில் வாழ வைப்பனவாகவுமே உள்ளன. நம் காலத்தில் பல அடியார்கள் தோன்றினர். அவர்களில் இலைமறை காயாக வாழ்ந்து போந்தவர்கள் பலர். அவருள் ஒருவரே மணிவாசகத்தைக் கிடந்தும் இருந்தும் நடந்தும் நினைத்து வாழ்ந்த செம்மல் சபாரத்தினம் அடிகளார். அவர் நடமாடித் திரிந்தபோது அவரின் அருமை பெருமை எல்லோராலும் அறிந்து தெரிந்து கொள்ள முடியவில்லை. அவர் ஆன்றவிந்தடங்கிய திருவாசகப் பெரும் பெட்டகமென்பதை அவரின் அடக்கத்தின் பின்பே அனைவரும் அறிய முடிகிறது.

திருவெம்பாவைக் காலத்தில் திருவாசக மடத்தில் பெருவிழாக்கள் ஆண்டு தோறும் நிகழும், அவ்விழாவின் போது சபாரத்தினம் ஐயா அவர்கள் வருகை தந்து யாருமறியாமல் ஒரு மூலையில் ஒதுங்கியிருப்பார். ஒருமுறை அவ்விழாவில் அடியேனும் சிறுசொற்பொழிவு நிகழ்த்தினேன். அச்சொற்பொழிவில் “மெய்தானரும்பி விதிர்விதிர்த்து” என்ற திருவாக்கினைச் செப்பி தான் என்பதற்கு எனக்குத் தெரிந்த நான் உணர்ந்த பொருளான யாரும் உணர்த்தாமல் இயல்வாகவே மெய்யும், கையும், காலும் இறைவனைத்தொழ விழையவேண்டுமென நினைக்கிறார் மணிவாசகர் என்று கூறி உரையை நிறைவு செய்து குழாத்தில் வந்தமர்ந்தேன். சிறிது நேரத்தில் என் பக்கலில் அருள் வடிவான சபாரத்தினம் ஐயா அவர்கள்.

ஐயா, டேய் பொடியா நீ தான் என்ற சொல்லிற்கு உணர்த்திய பொருள் மிகவும் சிறப்பானது. எட பிள்ளை இந்த இள வயதிலை (26 வயது) இப்படிப் பேசி நல்ல உண்மையான சரக்கைச் சொல்ல உன்னைப் படிப்பித்த சட்டம்பியார் ஆரு எனக் கேட்டார். ஐயா இதைச் சொல்லித் தந்த சட்டம்பியார் வேறு யாருமில்லை தென்திசை நோக்கியவாறு சொத்திக் காலுடன் நிற்கிறானே அவன் தான் என் சட்டம்பியென்றேன்.

ஐயா உடனே உனக்குப் புலவர் பட்டம் சரிதான் என்று தோளில் கையால் தட்டினார். அன்றிலிருந்து அந்தத் திருவாசகப் பெட்டகத்தின் பெருமையை முற்று முழுதாய் உணர்ந்தேன்.

பேரடியார் சபாரத்தினம் அவர்களின் திருவாசக வாசனை அவருளாளர் அனைவரிடத்தும் கமழ அவன்றாழிறைஞ்சுகின்றேன்.

புலவர் அ.திருநாவுக்கரசு (J.P)
திருக்கேதீச்சரம் ஆலயம், செயலாளர்.

ஆதாரம்:

நினைவுமலர் - பக்கம் - 27. 1999.

வாக்குச் சித்தி

நல்லூர் சப்பறத் திருவிழா அன்று சுவாமிகள் எங்கள் வீட்டிற்கு வந்தார். எமது கணவன் கிருபா எங்கே என்று கேட்டார். இந்தியா செல்வதற்காகக் கொழும்பு போய்விட்டார் என்று சொன்னேன். சுவாமிகள் மேலே பார்த்தபடி எப்படிப் போவார்? முருகன் தேரில் வரும் நாள் நாளை அவர் போக முடியாது திரும்பி வருவார் என்றார். என்ன அதிசயம் போன கணவர் திரும்பி வந்து தேர்ப்பவனிகளையும் கண்டு, சுவாமிகளையுஞ் சந்தித்தார்.

திருமதி. கிருபாகரன்
நல்லூர்.

உனக்கு எல்லாம் தெரியவரும்

1987ல் ஒரு வெள்ளைத்தாளையும் பேனாவையும் வைத்துக் கொண்டு சுவாமியிடம் உங்களின் அடியார்களினதும் அன்பர்களினதும் பெயர் விலாசங்களைச் சொல்லுங்கோ எனக்கேட்டேன். உதைக்கொண்டுபோ (தாளையும் பேனாவையும்) உனக்கெல்லாம் தெரியவரும் என்றார். திருவாக்கைத்தந்து ஒருசில மாதங்களில் சமாதியடைந்தார். அவர் வாக்குப்படி நூற்றுக்கணக்கான அன்பர்கள் யாழ்ப்பாணத்தில் அறிமுகமானார்கள். 1992ல் கொழும்பு வந்தோம். சுவாமியின் அன்பர்கள் பலர் அறிமுகமாகி சுவாமியின் பெயரால் சபையும் சிறப்பாக நடைபெற்று கொழும்பில் வருடாந்த குருபூஜையும் சிறப்பாக நடைபெறுவதென்றால் சுவாமியின் திருவாக்குத்தான் என்னே!.

2013இல் திருக்கேதிஸ்வரத்தில் சுவாமியின் பெயரில் இந்து கலாசார மண்டபம் ஒன்று கௌரி அம்பாள் சமேத திருக்கேதிஸ்வரப் பெருமானின் திருவருளால் நிறுவப்பட்டுள்ளதையும் தெரிவித்துக் கொள்கிறேன்.

அற்புதம்

1987இல் விமானக் குண்டுவிச்சு நடைபெற்றது. இரவு நேரம், எங்கள் குடும்பத்துடன் 10பேர் பதுங்கு குழியில் தேவார. திருவாசகங்களைப் படித்துக் கொண்டிருந்தோம். சுவாமிகள் இரண்டு பக்கமும் கண்ணாடி யன்னல் கதவு போட்ட அறையில் இருந்தார்கள். 75 யார் தூரத்தில் (முன்வீட்டில்) குண்டு ஒன்று விழுந்தது. ஒருவர் பலி, இருவருக்குக் காயம். பக்கங்களில் உள்ள வீடுகளுக்கும் சேதம். நாங்கள் இருந்த வீட்டிற்குச் சேதம் இல்லை. சுவாமிகள் இருந்த அறைக் கண்ணாடிகள் கூட உடையவில்லை. சுவாமிகளின் அற்புதம் தான் என்று எல்லோரும் வியந்தார்கள்

நினைவுமலர், 1999.

**திருக்கேதீஸ்வரம் திருவாசகம் ஸ்ரீமத் சபாரத்தின
சுவாமிகள் இந்துகலாசாரமண்டபம் திறப்பு விழா
27.01.2013**

இந்த விழாவில் கலந்து கொள்வதற்காக இலண்டன் மாநகரில் இருந்து திரு. தம்புதுரைராசாவின் பிள்ளைகள் து. விஜயதரன் அவர்களும், திருமதி சாந்தி பிரகாஸ் அவர்களும் 26.01.2013 அன்று வந்துள்ளனர். அத்துடன் கொழும்பில் இருந்து பஸ் ஒன்று ஒழுங்கு செய்து திருமார்க்கண்டு அவர்களின் தலைமையில் ஐம்பது பேர் வரையில் வந்திருந்தனர். திரு வே.திருநீலகண்டன் துணைவியாருடனும், கலாபூஷணம் திருமதி இராஜேஸ்வரி ஜெகானந்தகுரு, இன்னும் சிலருடனும் தனது வாகனத்தில் வந்து சிறப்பித்தார்கள், எல்லோரும் சபாரத்தின சுவாமிகள் மண்டபத்திலும் அம்மை அப்பர் திருமடத்திலும், தங்கினார்கள். அன்று காலை, ஆசாரியார்கள் கட்டிட வேலையாட்கள் இணைந்து நடாத்திய பொங்கல் விழாவினைத் தொடர்ந்து இரவு மூன்று சிவாச்சாரியர்கள் இணைந்து மண்டபம் சாந்தி விழாவினை வேத பாராயணம் செய்து 27.01.2013 மாவிலை தோரணங்கள் வாழைகள் பலவற்றாலும் அலங்கரித்து அழகூட்ட நந்திக் கொடிகள் கம்பீரமான அழகினையும், பக்தியையும் பரப்பிக் கொண்டிருந்தன. பக்திப்பாடல்கள், ஒலிபரப்பப்பட்டன. தொடர்ந்து தவில் நாத்தஸ்வர இசை முழங்க பலநூறு அடியார்கள் சூழ்ந்து திருக்கேதீஸ்வர ஆலயத்திலிருந்த எம்பெருமான் திருவுருவப் படங்களுடன் ஸ்ரீமத் சபாரத்தின சுவாமிகளின் படமும் ஊர்வலமாக மண்டபத்தின் வாசலில் வந்ததும் திருஉருவப் படங்களுக்கு ஆராத்தி எடுக்கப்பட்டது. சபாரத்தினம் சுவாமிகள் சபைத்தலைவர் திருப்பணித்தவமணி எஸ். தியாகராசா (S.T.R) அவர்கள் மண்டபத்தைத் திறந்து வைத்து மங்கல விளக்கேற்றி, தலைமையுரையாற்றினார். தொடர்ந்து பல பெரியார்கள் மங்கல விளக்கேற்றினர். ஸ்ரீமத் சபாரத்தின சுவாமிகள் தொண்டர்சபை செயலாளர் கலாபூஷணம் துரைராசாவின் செயலறிக்கையைத் தொடர்ந்து பலர் உரையாற்றினர். அடியார்களுக்கு அன்னதான பூசையும் மகிழ்ச்சியாக நிறைவுபெற்றது. திரு.திருமதி. துரைராசா தம் பதி பொன்னாடை போர்த்தி மாலை அணிந்து கௌரவிக்கப்பட்டனர். திருக்கேதீஸ்வரம் அயற்கிராமங்களிலிருந்தும் மன்னாரிலிருந்தும் அடியார்கள் வந்து திறப்புவிழாவில் பங்கு பற்றிச் சிறப்பித்தார்கள்.

1. திறப்பு விழா ரூபகார்த்தமாக ஆவரங்கால் திரு சிகனகரத்தினம் அவர்களால் விலாட்டு ஒட்டு மாங்கன்று ஒன்றும்,
2. இருபாலை திரு. இரா.லோகநாதன் அவர்களால் விலாட்டு ஒட்டு மாங்கன்று இரண்டும் நாட்டி வைக்கப்பட்டன.
3. யாழ்ப்பாணம் சுருவில் சுப்பையா ஜெயவத்சலன் அவர்களால் மூன்று செவ்விளநீர்க்கன்றுகள் 01.09.2013இல் நாட்டப்பட்டன.
4. திருவாசகம் சபாரத்தினம் சுவாமிகள் தொண்டர்சபைக்குத் தேவையான அச்சவேலைகள் அனைத்தையும் செய்து தந்து கொண்டிருக்கும் அன்பர் கொழும்பு -13 ஆட்டுப்பட்டித்தெரு 282 வீமாஸ் பிறின்றர் உரிமையாளர் திரு. சிவசுப்பிரமணியம் அவர்கள்.
5. திருக்கேதீஸ்வர தரிசனம் நூலை பதிப்பித்து அன்பளிப்பு செய்து தருபவர் தொண்டர்சபை உரிமையாளர் லஷ்மி அச்சகம். 195 ஆட்டுப்பட்டித் தெரு கொழும்பு-13, இவர்கள் மண்டபத்திற்கான 25 தலையணைகளையும், 25 திருவாசகப் புத்தகங்கள், திருவாசகத் தேன்துளிகள் எனும் சிறுகைநூல்களையும் தந்துதவினார்கள்.
6. மண்டபத்தில் அன்னதானம் செய்வதற்காக ஒருமுடை (50kg) குத்தரிசி தந்துதவியவரும் (தேவைக்கேற்ப உதவ இருப்பவரும்) ஓம் சரவணா & Co. 229 5th Crose Street Col-11
7. அன்னதானத்திற்காக ரூபா 26000 பெறுமதியான சமையல் பாத்திரங்களைத் தந்துதவியவர்கள் திரு.செ.பேரின்பம் அவர்களும் அவரின் மகன் K.M.&Co திரு.P.கனகேந்திரன் அவர்களும் கொழும்பு-11, காஸ்வேக் வீதி.
8. மடத்தின் வாசல் மதிலில் வைக்கப்பட்டுள்ள நந்திச் சிலைகள் இரண்டு திரு.திருமதி.ரவி சுபாவினால் தரப்பட்டது.

அனைவருக்கும் எமது சபையின் சார்பாக மனமார்ந்த நன்றியைத் தெரிவித்துக் கொள்கிறேன்.

**திருக்கேதீஸ்வரம் ஸ்ரீசபாரத்தின சுவாமிகள்
கலாசார மண்டப உரித்தாளர்களும், எதிர்கால
நிர்வாகிகள் தொடர்பான விடயங்களும்.**

இத்தால் சகலருக்கும் அறியத்தருவதாவது:

2010-05-21ஆம் திகதியிடப்பட்டு திரு.சி.தியாகராசா (STR) தலைவர், ஸ்ரீமத் சபாரத்தினம் சுவாமிகள் தொண்டர்சபை என்று முகவரியிடப்பட்டுள்ள திருக்கேதீச்சர ஆலயத்தில் பணிச்சபை (Tiruketheswaram Temple Restoration Soeety) அறங்காவலர்சபைத் தீர்மானத்தின்படி மேற்கொள்ளப்பட்ட முடிவுகளை அறியத்தந்த கௌரவ செயலாளர் திரு.செ.இராகவன் அவர்கள் எழுதிய கடிதத்தின் பிரகாரம்,

திருக்கேதீச்சர ஆலயக் காணியில் 125'X100' விசாலமான துண்டுக்காணி தங்கள் நிறுவனம் ஒரு மடம் கட்ட ஒதுக்கப்படுகின்றது.

எனவும், இந்த அனுமதி பின்வரும் நிபந்தனைகளுக்கு அமைய வழங்கப்படுகிறது. அதாவது.

1. கட்டிடத்தின் படம் திருக்கேதீச்சரத் திருப்பணிச் சபையின் அறங்காவலர் சபைக்குச் சமர்ப்பிக்கப்பட்டு முன் அங்கீகாரம் பெறப்படவேண்டும்.
2. கட்டிடத்தைப் பெற்ற நோக்கத்திற்கு மட்டும் பாவிக்கலாம்.
3. கட்டிடம் இன்றைய திகதியிலிருந்து ஒரு வருடத்திற்குள் கட்டிமுடிக்கப்பட வேண்டும். போதிய காரணம் காட்டப்படால் ஆலய அறங்காவலர் சபை, கட்டிடத்தைக் கட்டி முடிக்க மேலும் தவணை தரக்கூடும்.
4. இந்தக் காணியைப் பெற்ற தனிநபர் எவரும் அக்காணியை எவருக்கும் கையளிக்கவோ, குத்தகைக்கோ அல்லது வேறெந்த முறையிலோ வழங்கக் கூடாது.

5. உங்களின் பின் உங்களினால் நியமிக்கப்பட்ட வாரிகளுக்கு அனுமதி வழங்குவதானால் அவர்கள் இலங்கையில் இருப்பவர்களாகவும், சைவ சமயத்தவர்களாகவும் இருக்கவேண்டும். இதுபற்றி அறங்காவலர் சபையின் முடிவே இறுதியானதாக அமைய வேண்டும்.

இவை திருக்கேதீச்சர ஆலயத் திருப்பணிச் சபையின் தீர்மானங்களாகும்.

மேற்படி கடிதத்திற்கு, 2010-07-19ஆம் திகதி ஸ்ரீமத் சபாரத்தினம் சுவாமிகள் தொண்டர் சபையின் தலைவர் திரு.சி.தியாகராசா (STR) அவர்களும், செயலாளர் த.துரைராசா அவர்களும் கையெழுத்திட்டு, கௌரவதலைவர் திருக்கேதீச்சர ஆலயத் திருப்பணிச்சபை, திருக்கேதீச்சரம் என்னும் விலாசமிடப்பட்டு அனுப்பிய பதிற்கடிதத்தில் சபாரத்தின சுவாமிகள் கலாசார மண்டபத்தின் நிர்வாக உரித்தாளர்கள், எதிர்காலப் பரிபாலகர்கள் தொடர்பானசபையின் ஏக மனதான தீர்மானத்தினை எழுத்திலே அறிவித்துள்ளனர். அத்தீர்மானங்களில் இடம் பெறும் மிக முக்கியமானவை வருமாறு!


1. கட்டிடம் இந்து சமய அபிவிருத்திக்காக மட்டும் பயன்படுத்தப்படும் இதில் இந்துசமய முறைப்படி மாத்திரம் நடைபெறக் கூடிய திருமணமண்டபம், யாத்திரிகர்கள் தங்குவதற்கான வசதிகள், எமது சைவசமய வழிபாட்டிற்கான கலாசாரமண்டபம் அமைக்கப்படும்.
2. காணி எவருக்கும் கையளிக்கவோ அன்றிக் குத்தகைக்கோ அளிக்கப்படமாட்டாது.
3. 2010.06.27ஆந் திகதியன்று தொண்டர் சபையின் பொதுச்சபையின் தீர்மானத்தின்படி,

தற்போதைய ஸ்ரீ சபாரத்தின சுவாமிகள் தொண்டர் சாயையின் தலைவர் திருப்பணித் தவமணி திரு.எஸ்.தியாகராசா(STR) அவர்களும், செயலாளர் கலாபூஷணம் திரு.த.துரைராசா அவர்களும் இக்கலாசார மண்டபத்தின் உரித்தாளர்களாவர்களென இச்சபை ஏகமனதாக ஏற்றுக் கொண்டது. மேலும், தற்போதைய உரித்தாளர் திரு.சி.தியாகராசா(STR) அவர்களின் மனைவியும், அவர்களின் இலங்கையில் வதியும் பிள்ளைகள், மருமக்கள் இக்கலாசார மண்டபத்தின் வழிவழி வம்சாவழி உரித்தாளர்களாக இருப்பார்கள். அதே போன்று தற்போதைய செயலாளர் கலாபூஷணம் திரு.த.துரைராசா அவர்களின் மனைவியும் அவர்களின் இலங்கையில் வதியும் பிள்ளைகள், மருமக்கள் வழிவழி வம்சாவழி உரித்தாளர்களாக இருப்பார்கள்.

இதன் பிரகாரம் திருக்கேதீச்சரம் ஸ்ரீமத் சபாரத்தின சுவாமிகள் கலாசார மண்டபம் பரிபாலனம் செய்யப்படும்.

திருக்கேதீஸ்வர ஆலய சூழலில் தற்போது
அமைந்துள்ள திருமடங்களும் தாகசாந்தி
நிலையங்களும்.

1. சம்பந்தர் மடம்
2. பூநகரி மடம்
3. திருவாசக மடம்
4. சிவராத்திரி மடம்
5. அம்மை அப்பர் மடம்
6. அன்னைபூரணி மடம்
7. திருவாசகம் சபாரத்தின சுவாமிகள் இந்து கலாசார மண்டபம்
8. நீர்ப்பாசன திணைக்களம் தாக சாந்தி நிலையம்
9. S.T.R தியாகராசா சரஸ்வதி கலை, கலாசார திருமணமண்டபம்.



திருக்கேதீஸ்வரம் திருவாசகம் ஸ்ரீமத் சபாரத்தின சுவாமிகள்
இந்துகலாசாரமண்டபம் திறப்பு விழா
27.01.2013

2013ஆம் ஆண்டு ஜனவரி மாதம் கொழும்பில் நடைபெற்ற ஸ்ரீமத் சபாரத்தின சுவாமிகளது திருவடிவழிபாடு - திருவாசகவிழா நிகழ்வில் முன்னாள் உச்சநீதிமன்ற நீதியரசர் மாண்புமிகு சி.வி.விக்கனேஸ்வரன் அவர்கள் சிறப்பு விருந்தினராகக் கலந்து கொண்டதைத் தொடர்ந்து, வடமாகாண சபைக்கான பொதுத் தேர்தலில் பெருவெற்றியீட்டி பொதுமக்களால் முதலமைச்சர் பதவிக்கு நியமனஞ் செய்யப்பட்டமையைப் பாராட்டி ஸ்ரீமத் சபாரத்தின சுவாமி தொண்டர் சபை வாழ்த்துக்களைத் தெரிவித்து மகிழ்கிறது.



மறவன்புலவு - யாழ்ப்பாணம் 1988



ஸ்ரீமத் சபாரத்தின சுவாமிகளின் குருபூஜையில் கலந்து
உரையாற்றிய ஸ்ரீ சரவணமுத்து சுவாமிகளை தலைவர்
சி.தியாகராசா அவர்கள் பொன்னாடை,
மாலை அணிந்துகொளரவிக்கிறார்.



23.01.2010 பம்பலப்பிட்டி சரஸ்வதி மண்டபத்தில் நடைபெற்ற திருவாசகம்
ஸ்ரீசபாரத்தினம் சுவாமிகளின் குருபூசை, திருவாசகவிழாவில்
சீறப்பு விருந்தினராகக் கலந்து கொண்ட மாண்புமிகு
சீ.வி.விக்னேஸ்வரன் உச்ச நீதிமன்ற முன்னாள் நீதியரசர்
சபையின் தலைவர் திருப்பணித்தவமணி சீ.தியாகராசா S.T.R
செயலாளர் கலாபுஷணம் தம்பு துரைராசா இருவரும்
சபையின் முன்னேற்றத்திற்காகச் செய்துவரும்
சேவைகளைப் பாராட்டிப் பொன்னாடை
போர்த்திக் கௌரவித்தார்.




குருபுசை, திருவாசகம் வீழாவில் கலந்து கொண்ட மாண்புமிகு சி.வி.விக்கினேஸ்வரன்
உச்ச நீதி மன்ற முன்னாள் நீதியரசரை திருப்பணித்தவமண சி.தியாகராசா அவர்கள்
பொன்னாடை போர்த்திக்கொளவிக்கிறார்.



சிறப்புரையாற்ற வந்திருந்த வித்துவான் கலாபுஷணம் வசந்தா
வைத்தியநாதனை திருமதி துரைராசா வரவேற்கிறார்.




சந்ந்தியான் ஆச்சீரம சுவாமிகள்
 செ.மோகனதாஸ் அவர்களின் சமய
 சமூக சேவைகளைப் பாராட்டி
 அமுதவாரிதி என்ற பட்டமும்
 பாராட்டுச் சான்றிதழும் சபாரத்தினம்
 சுவாமிகளின்தொண்டர் சபையினால்
 கொழும்பு பம்பலப்பிட்டி சரஸ்வதி
 மண்டபத்தில் 2008 தைப்பூசத்தினத்தில்
 வழங்கப்பட்டன. தந்திரதேவா சுவாமிகள்
 பட்டத்தினையும் சான்றிதழையும்,
 வழங்குவதையும் மோகனதாஸ்
 சுவாமிகளின் சார்பில் திரு.சீ.நாகலிங்கம்
 அவர்கள் அவற்றைப் பெற்றுக்
 கொள்வதையும் படத்தில்
 காணலாம்.



கம்பவாருத் ஜெயராஜ்



ஸ்ரீசபாரத்தின சுவாமிகள் குருபுஜையில் சொற்பொழிவாற்றும்
நிகழ்வு. திருமதி.சாந்தி நாவுக்கரசன்
(பணிப்பாளர் இந்து சமய கலாச்சார திணைக்களம்)



உடுவை ஏஸ்.தில்லைநடராசா



கலாநிதி கனகசபாபதி நாகேஸ்வரன் M.A.PH.D



27-01-2013 திருக்கேதீச்சரம்
ஸ்ரீமத் சபாரத்தினம் சுவாமிகள்
கிந்து கலாசார மண்டபத்தூப்பு வீழா
நிகழ்வுகள்





திருப்பணித்தவமணி சீ.தியாகராசா S.T.R அவர்கள்
நாடா வெட்டி மண்டபத்தைத் திறந்து வைக்கின்றார்.



கிந்து கலாசார மண்டபத் திறப்பு விழாவில்
மங்கள் விளக்கேற்றும் நிகழ்வு.






கலாபுஷணம் திருமதி இராஜேஸ்வரி ஜெகானந்தகுரு உரையாற்றுகிறார்.



கலாபுஷணம் துரைராசா தம்பதியை திருப்பணித்தவமணி S.T.R தியாகராசா தம்பதி பொன்னாடை பேர்த்திக் கௌரவித்தார்கள்.



மண்டபத்தில் திருவழகு வழங்கப்படுகிறது.



திருவாசக விழாவில் மாணிக்கவாசக சுவாமிகளின்
திருவுருவப்படம் பம்பலப்பிட்டி கதிரேசன் கோயிலில்
கிருந்து ஊர்வலம்



தமிழருவி சீவகுமார் உரையாற்றுகின்றார்.

திருவாசக சுவாமிகளின் திருவுருவப் படம் திருக்கோயிலிருந்து எடுத்துச்
செல்லப்படும் காட்சி. மகா லிங்கம் காட்சி தருகிறார்.




தெய்விக இசை கலா வித்தகர் திருமதி அமுதா கிருகுந்தனன்
உடன் அவர் சகோதரியும், மகளும்.



வீரகேசரி 28.09.2013

SANGAMAM



சிறப்பித்த மூன்று நாயன்மார்கள்

**கேது பகவான் வழிபட்ட திருக்கேதீஸ்வரம் பதிப்பு
ஆண்டு 2005 திரு.வே.வரதசுந்தரம் அவர்கள்
திருக்கேதீஸ்வரத்தில் சபாரத்தினம் சுவாமிகள்**

திருக்கேதீஸ்வரத்தில் மடம் அமைத்துத் திருவாசக பஜனை செய்து, அடியார்களுக்கு அமுது படைத்து நீண்ட நாள் இறைபணியும், மக்கட் பணியும் செய்த ஞானத்தந்தை சபாரத்தினம் சுவாமிகள் என்பதை இத்தலத்தில் அடியார்கள் அறிகின்றனர்.

“இத்தலத்தின் மகத்துவத்தை அறிந்து ஒரு மகான் சுமார் ஐம்பது ஆண்டுகட்கு முன்னரே வந்து இங்கே குடியேறினார்கள். கௌரி சந்நிதிக்கு முன், தெற்கே பாலாவிக்குச் செல்லும் வழியில் இரண்டாம் திருச்சுற்றை அடுத்து ஒரு தென்னங்கீற்றுக் கொட்டில் அமைத்து வாழ்ந்தார். முன்றலிலே ஓர் அரசமரம், வளவு முலையில் ஓர் ஆலமரம். படலையைத் திறந்து உள்ளே சென்றால் அவருடைய ஜாகை.

ஆலமரம் போல அவரின் இறைமய வாழ்வும், வேருன்றி, விழுதெறிந்து, கொப்பும், கிளையுமாகத் தளிர்ந்துப் பசுமை நிழல் படிந்தது. ஆலைத் தேடி வரும் பட்சி ஜாலங்கள் போல அவரைத் தேடிப் பலர் வந்து ஆத்மபலம் பெற்றனர். இவரே சபாரத்தினம் சுவாமிகள்.

இறைபணிக்கே தன்னை அர்ப்பணித்த சுவாமிகள் திருக்கேதீஸ்வரத்தில் தென்மேல் திசையில் வெளிவீதியில் ஒரு மடம் அமைத்தார்கள். தானே அத்திவாரம் எடுத்துக் கால்கோள் இட்டார். திருவாசக மடத்தை உருவாக்கினார். இப்படி இவரது பணிபற்றி விளக்குவார், ஆழ்கடலான் முருகவே. பரமநாதன்.

திருக்கேதீஸ்வர கௌரீஸ்வரர் பாடசாலை, நெசவுசாலை

ஆகியவற்றை அமைப்பதில் ஈடுபட்ட சுவாமிகள். தான் நிறுவிய மடத்தில் 35அடி ஆழ கிணறு அமைத்தார்.

வழமை போன்று சிவனடியார்களுடன் திருக்கேதீஸ்வரத்தில் இருந்து கால்நடை யாத்திரையாக நல்லைக் கந்தன் தேர்த்திருவிழாவுக்குத் திருவாசகம் சபாரத்தினம் சுவாமிகள் செல்லும்போது நிகழ்ந்த அற்புதம் இது. ஒரு தடவை இவ்வாறு பஜனை செய்தவாறு சிவனடியார்கள் சுவாமிகள் தலைமையில் கால்நடை யாத்திரை செல்கையில் வெள்ளாங்குளப் பகுதியில் இவர்களை ஒரு காட்டு யானை மறித்தது. எவ்வித பதற்றமும் இன்றி யானையிடம் ஒரு மகா வாக்கியத்தைக் கூறினார்.

உன்னிடத்தில் இருப்பதுதான் என்னிடத்திலும் இருக்கிறது. என்ன அதிசயம், இது கேட்ட காட்டு யானை உடனே வழிவிட்டுச் சென்றது. நெடிய உருவம். மெல்லிய உடல், காவியுடை கூரிய கண்கள் - இதுவே அவரது உருவம்.

27.01.2013 திருக்கேதீஸ்வரம் சிறீமத் சபாரத்தின சுவாமிகள் இந்து கலாசார மண்டப்பதின் திறப்பு விழா நிகழ்வுப்படங்கள் முக அஞ்சல் இணையத்தளத்தில் துரைரத்தினம் பிரகாஸ் அச்சலில் பிரசுரிக்கப்பட்டுள்ளது.

Opening Ceremoning Photoes Can Be Viewed in the Following Web.

facebook.com, thuriratnam.prakash.web.

சைவசமய பெரியார்களாகிய அறுபத்திமூன்று நாயன்மார்கள்

1. அதிபத்தர்
2. அப்பூதியடிகள்
3. அமர்நீதிநாயனார்
4. அரிவாட்டாயர்
5. ஆனாய நாயனார்
6. இசைஞானியார்
7. இடங்கழி நாயனார்
8. இயற்பகை நாயனார்
9. இளையன்குடிமாறர்
10. உருத்தி பசுபதி நாயனார்
11. எறிபத்த நாயனார்
12. ஏயர்கோன் கலிக்காமர்
13. ஏனாதி நாதர்
14. ஐயடிகள் காடவர்கோன்
15. கணநாதர்
16. கணம்புல்லர்
17. கண்ணப்பர்
18. கலியநாயனார்
19. கழறிற்றறிவார்
20. கழற்சிங்கர்
21. காரிநாயனார்
22. காரைக்கால் அம்மையார்
23. குங்கிலியக்கலையனார்
24. குலச்சிறையார்
25. கூற்றுவர்
26. கலிக்கம்ப நாயனார்
27. கோச்செங்கட்சோழன்
28. கோட்புலிநாயனார்
29. சண்டேஸ்வர நாயனார்
30. சத்தி நாயனார்

31. சாக்கியர்
32. சிறப்புலி நாயனார்
33. சிறுத்தொண்டர்
34. சுந்தரமூர்த்தி நாயனார்
35. செருத்துணை நாயனார்
36. சோமாசிமாறர்
37. தண்டியடிகள்
38. திருக்குறிப்புத் தொண்டர்
39. திருஞானசம்பந்தமூர்த்தி
40. திருநாவுக்கரசர்
41. திருநாளைப்போவார்
42. திருநீலகண்டர்
43. திருநீலகண்ட யாழ்ப்பாணர்
44. திருநீலநக்க நாயனார்
45. திருமூலர்
46. நமிநந்தியடிகள்
47. நரசிங்க முனையர்
48. நின்றசீர் நெடுமாறன்
49. நேச நாயனார்
50. புகழ்சோழன்
51. புகழ்த்துணை நாயனார்
52. பூசலார்
53. பெருமிழலைக்குறும்பர்
54. மங்கையர்க்கரசியார்
55. மானக்கஞ்சாற நாயனார்
56. முருக நாயனார்
57. முனையடுவார் நாயனார்
58. மூர்க்க நாயனார்
59. மூர்த்தி நாயனார்
60. மெய்ப்பொருள் நாயனார்
61. வாயிலார் நாயனார்
62. விறன்மிண்ட நாயனார்
63. சடைய நாயனார்

மங்களம்

இராகம் : சுருட்டி

தாளம்: ஆதி

திருவாசகஸ்வாமிக்கு
ஜெயமங்களம் தமிழ்
திருவாசகத்தேனுக்கு
சுபமங்களம் - (திரு)

அனுபல்லவி

பெருமாசானாம் சபா
ரத்தினக்குருமணிக்கு
திருவாசகம் மாந்தும்
தன்னடியார்களுக்கும் - (திரு)

சரணம்

அருட்ஜோதி காட்டிடும்
ஆனந்தக் குருமணிக்கு
பொருட்பாச ற்றமிழ்ச்சுவை
பொலிந்தாட்டுபவருக்கும்
இருட்பாதை விலக்கியே
இன்பவழிகாட்டுபவர்க்கும்
அருட்டிரு நயனத்தால்
உருக்கிடும் வாசர்க்கும் - (திரு)

சுபம்

மஹா வித்துவான்

பிம்மரீ.ந.வீரமணியார்

வாழ்த்து

வான்முகில் வழாது பெய்க மலிவளஞ்சுரக்க மன்னன்
கோன்முறை யரசசெய்க குறைவிலா துயிர்கள் வாழ்க
நான்மறை யறங்கள் ஓங்க நற்றவம் வேள்வி மல்க
மேன்மை கொள் சைவநீதி விளங்குக உலகமெல்லாம்.

திருச்சிற்றம்பலம்

திருவாசகம் ஸ்ரீமத் சபாரத்தினம் சுவாமிகள் சபையினரால்
வழங்கப்படும் வரவு-செலவுக் கணக்கறிக்கை.
01.02.2005ல் இருந்து இன்று வரை

	வரவு செலவு
முன் கணக்குப்படி கையிருப்பு	95983.85
512. முருகுப்பிள்ளை	1525
513. Dr.V.இலகுப்பிள்ளை(UK)	30000
514. திரு.ஸ்ரீ.ரஞ்சன்	100
515. சி.கந்தசாமி	100
516. க.மார்க்கண்டு குடும்பம்	1000
517. வ.மாணிக்கவேல்	100
518. க.மார்க்கண்டு குடும்பம்	1000
519. க.மார்க்கண்டு குடும்பம்	2000
520. V.பரமலிங்கம் (ஆனந்த சாகரம்)	1100 0
521. - - - -	- - - -
522. திரு.சி.தியாகராஜா (STR)	1000
523. உண்டியல்	230
524. -	- - - -
525. திருமதி.மார்க்கண்டு	1000
526. மா.விஸ்ணுகாந்தன்	2000
	147038.85

147038. 85

527. உண்டியல்	212
528. சி.தியாகராஜா (STR)	5000
529. இரத்து	-----
530. திருமதி.மார்க்கண்டு	1000
531. மா.விஸ்ணுகாந்தன்	3000
532. திரு.க.இரத்தினவடிவேல்	300
533. - - - -	-----
534. உண்டியல்	117
535. - - - -	-----
536. திரு.சி.திருநாவுக்கரசு	1862
537. திருமதி மார்க்கண்டு	1000
538. - - - -	-----
539. திருமதி.மார்க்கண்டு	2000
540. - - - -	-----
541. திரு.சுவாமிநாதன்(இடைக்காடு)	1000
542. உண்டியல்	290
543. திரு.சி.தியாகராஜா (STR)	1500

164319. 85

164319. 85

1. - - - -	- - - -
2. திருமதி.பவானி அமரசோதி	21500
3. திரு.வே.பரமநாதன்(ஆழ்கடலான்)	10000
4. திரு.சி.கந்தசாமி	1000
5. திருமதி.மகேசன்	20000
6. மு.மன்றுளாடி	5000
7. திரு.A.கனகசபாபதி	5000
8. திருமதி.விக்னேஸ்வரி (கைலேசன்)	5000
9. திரு.S.தவக்குமார்	2500
10. திருமதி.இ.செல்வரத்தினம் (கரவெட்டி)	8000
11. ச.யோகேஸ்வரன் ம.வித்.சங்கானை	2000
12. திரு.ரா.இரத்தினயோதி	5000
13. பொ.கந்தையா	500
14. M.N.தயாரத்தினம்	500
15. மாண்கண்டு அகிலன்வாசீன், விஸ்னுசாந்தன்	25000
16. திரு.த.குமாரசாமி	10000
17. கடவுள் முரகப்பிள்ளை	10000
18. கடவுள் முரகப்பிள்ளை	5000
19. திருவாசகம் நூல் (பூபாலசிங்கம்)	5000

305319. 85

305319. 85

20. பவானி மகன்	10000
21. திருமதி.மகாலிங்கம்	5000
22. 23,24	----
25. வே.சுவாமிநாதன் (இடைக்காடு)	10000
26. திரு.குணம்- அவுஸ்ரேலியா	2000
27. K.K.யோகேந்திரன்	1000
28. திரு.குணம்- அவுஸ்ரேலியா	9850
29. - - - -	----
30. சாந்தா.சுகதாசன்	15000
31. திருமதி.மகாலிங்கம்	5000
32. திரு.செல்லப்பா பேரின்பம்	50000
33. திரு.M.கனகலிங்கம்	5000
34. இரத்து	----
35. சிவனேசன் பானு	10000
36. திருமதி.ரதி லோகநாதன் (கனடா)	6420
37. திரு.த. தியாகராசா (ஈச்சமோட்டை)	10000
38. திரு.K.ஜெயசேகரம் (அவுஸ்ரேலியா)	20000
39. ரி.எஸ்.நடராசா - கனடா	10000
40. இராணி -நீர்கொழும்பு	5000

479589. 85

479589. 85

41. க.யோகநாதன்	1000
42. - - - -	----
43. ஆனந்தசாகரம்	50000
44. திருமதி.சுந்தரலிங்கம்	10000
45. திரு.அருநந்தி ஆரூரன்	5000
46. திரு.கே.விக்னராசா	1000
47. S.யோகராசா - UK	17100
48. - - - -	----
49. V.பரமேஸ்வரன்	1000
50. இரத்து	----
51. திருமதி.குமன்	10000
52. திருமதி.மார்க்கண்டு	2000
53. க.வே.கமலேஸ்வரன்	10000
54. திருமதி.இராசரத்தினம்	1000
55. திருமதி.புவேந்திரராசா	1000
56. உண்டியல்	480
57. - - - -	----
58. திருமதி.பரமகுரு குடும்பம் ஜானகிலேன்	100000
59. திரு.நாகேந்திரம்	5000

694169. 85

694169. 85

60. திரு.சி.கந்தசாமி	1000
61. பூபாலசிங்கம் புத்தகசாலை	5000
62. திரு.ரு.லோகராசா	5000
63. திரு.பரமேஸ்வரன்	10000
64. பே.கனகேந்திரன்	25000
65. நியூ ரூபாஸ்	10000
66. S.விநாயகலிங்கம்	5000
67. S.சுரேந்திரன்	2000
68. திருமதி.ந.பாலசிங்கம்	2000
69. திரு.இ.கார்த்திகேயன்	300000
70. திரு.இ.கார்த்திகேயன்	50000
71. திருமதி.S.இராசலக்ஷ்மி	2000
72. திருமதி.ப.பவவத்சிங்கம்	1000
73. திரு.மகாதேவன்	1000
74. திரு.K.M.தில்லைநாதன்	1000
75. திரு.சி.தியாகராசா STR	5000
76. - - - -	- - - -
77. திரு.ஸ்ரீ.அமர்நாத்	5000
78. திரு.சு.சிவபாலன்	5000

“

1129169. 85

1129169. 85

79. திருமதி.பவானி	10000
80. திருமதி.மகாலிங்கம்	10000
81. திரு.ஆனந்	10000
82. திரு.செ.பேரில்பம்	50000
83. திருமதி.வே.திருநீலகண்டன்	100000
84. மகாராசா களஞ்சியம்	10000
85. திரு.S.சிநீபதி	25000
86. திருமதி.கு.சாந்தா	4000
87. திருமதி.நிர்மலா சித்திவிநாயகநாதன்	5000
88. திரு.ரி.சபேசன்	500000
89. மு.விமலநாதன் (ரிக்கற் பணம்)	9000
90. திரு.S.ஜெயதாசன் (ரிக்கற் பணம்)	1000
91. திரு.க.மார்க்கண்டு	10000
92. திரு.ஏ.லோகேஸ்வரன்	25000
93. பிரந்தா வாசகர்	10000
94. திருமதி.மன்றுளாடி	5000
95. திருமதி.ப.மகேஸ்வரி (ரிக்கற் காசு)	5000
96. திரு.குமரசாமி	10000

1928169. 85

1928169.85

97. S.சிவலோகநாதன்	5000
98. பி.ழீதரன் (ரிக்கற் காசு)	10000
99. திருமதி.தனேஸ்வரன் பாணு (ரிக்கற் காசு)	10000
100. திரு.குலசேரம்பிள்ளை	10000
101. திரு.வ.நடேசன்	5000
102. திரு.சி.வெற்றிவேல்	1000
103. திரு.ச.இராசதுரை	1000
104. சங்கரநாராயணர் கோவில் (முரசுமேட்டை)	5000
105. மகாதேவ சுவாமிகள்	2000
106. வே.பரமநாதன் -கனடா (ரிக்கற் காசு)	1000
107. திரு.இராசா மகேந்திரசிங்கம்	5000
108. திரு.மு.கிரிதரன்	5000
109. ஓம் சரவணா & கோ	10000
110. சுந்தரலிங்கம் குடும்பம் லண்டன்)	31100
111. திருமதி.நடராசா	5000
112. கிருபானந்தன் குடும்பம் அஷ்லீலியா	11800
113. S.பாஸ்கரன்குடும்பம்	11800
114. ஜெகதீசன் குடும்பம்	11800

2069669. 85

2069669. 85

115. செல்வநாயகம் குடும்பம் -அஷஸ்ரீலீபா	11800
116. மகேந்திரன் குடும்பம் -அஷஸ்ரீலீபா	11800
117. திருமதி.S.முத்துலிங்கம்	23600
118. திருமதி.யமுனா	11800
119. சத்தியமூர்த்தி குடும்பம்	23600
120. சிவராசா குடும்பம்	11800
121. ராம்குமார்	11800
122. இராசநாயகம்	11800
123. அண்ணாமலை யோகன்	6600
124. திரு.திருமதி.ஸ்கந்தா	10000
125. திரு.த.விஜயகுமார்	10000
126. திரு.இராசையா	10000
127. திருமதி.பாலசிங்கம் நாகம்மா	500
128. க.கிருபாகரன்	25000
129. திரு.வ.நடராசா (ரிக்கட் பணம்)	5000
130. செல்வி.சிவயோகம் ரதி	1000
131. திரு.N.சிதம்பரநாதன்	5000
132. திரு.ரமணன்	5000

2265769. 85

2265769. 85

133. ஆட்டோ	1000
134. திருமதி.ரதி லோகநாதன்	5000
135. திரு.S.முரளிதரன்	5000
136. திரு.சாயி சுதன்	20000
137. திரு.குமாரசாமி	10000
138. திரு.கெங்காதரன்	5000
139. செல்வி.ரதி (ரிக்கற் பணம்)	3000
140. திருமதி.சாந்தி	7000
141. த.சண்முகலிங்கம்	10000
142. திரு.வடிவேலு - ஊரேழு	5000
143. திருமதி.சுந்தரலிங்கம் - அஷஸ்ரேவியா	10000
144. திருமதி.S.விமலா	9600
145. M.S.ஸ்ரீ தயாளன்	2000
146. திரு.திருமதி. கிரிதரன்	5000
147. Pettah Essence	25000
148. திருமதி.சி.யோகராசா	280
149. உண்டியல்	970
150. திருமதி.ஞானதரன்	50000

2439619. 85

2439619. 85

151. திரு.தியாகராசா (STR)	300000
152. திரு.S.கணபதிப்பிள்ளை	20000
153. திரு.ஆர்.வி.கந்தசாமி	5000
154. திரு.கனகரத்தினம் கமலக்கண்ணன்	50000
155. 23ம் பக்கத்தில் வந்துள்ளது.	----
156. திருமதி.ம.சபாரத்தினம்	2000
157. கார்த்திகேசு குடும்பம்	5000
158. திரு.பிறைகுடி UK	20000
159. திரு.ஏ.இராமலிங்கம்	10000
160. திரு.S.ஜெயவத்சலன்	200000
161. குமணன் பிரதீஸ்	1000
162. அ.செந்தீபன்	1000
163. இ.கார்த்திகேசன்	150000
164. S.ஜெயவத்சலன்	100000
165. முத்துக்குமாரு பாலகிருஷ்ணன் குடும்பம்	10000
166. - - - -	----
167. திருமதி.சிவநாதன்	500000
168. - - - -	----

3813619. 85

3813619. 85

169. திருமதி.ஆர்,லோகநாதன் குடும்பம்	30000
170. - - - -	- - - -
171. திரு.நகுலேஸ்வரன்	50000
172. திரு.M.சபாரத்தினம்	50000
173. திரு.M.மாணிக்கவாசகர்	40000
174. - - - -	- - - -
175. N.ரவிச்சந்திரன் - பிரான்ஸ்	6708
176. V.விஜயரத்தினம் - பிரான்ஸ்	16770
177. P.மகேந்திரன் - பிரான்ஸ்	8385
178. மோகன் குடும்பம் - பிரான்ஸ்	16770
179. K.நவரத்தினம்-பிரான்ஸ்	16770
180. ஆரணி ஜெய்ரே- பிரான்ஸ்	16770
181. திருமதி.பத்மநாதன்	10000
182. இரத்து	- - - -
183. திரு.குணசேகரம்	5000
184. Dr.சோமசேகரம் -UK	10450
185. பத்மநாதன் சுதா -UK	20900
186. RD.இரத்தினசிங்கம் -UK	10450

4122592. 85

4122592. 85

187. Dr.ரவி -UK	4180
188. திரு.அருணாசலம் -UK	4180
189. திரு.சிவசுப்பிரமணியம் -UK	10450
190. திரு.ஜெ.அனோஜன் -UK	52250
191. மீனாட்சி -UK	20900
192. - - - -	- - - -
193. - - - -	- - - -
194. திரு.சி.சின்னத்துரை - UK	10000
195. DR.சிறீனிவாசன் -UK	10000
196. சிறீனிவாஸ் -UK	5000
197. மார்க்கண்டு வாகீசன் -UK	20900
198. கே.இராசமனோகரன் -UK	52250
199. சக்திவேல் -UK	10450
200. S.யோகராஜ் -UK	20900
201. ரி.சிறீதரன் -UK	31350
202. செல்வி.ராஜயோகம் -UK	20900
203. இரவி -UK	20900
204. திருமதி.இரகுநாதன் -UK	200000

4617202. 85

4617202. 85

205. யோகனின் அம்மா -UK	6250
206. - - - -	-----
207. அமியா குருகீர்த்தி -UK	13400
208. S.மகேஸ்வரன் -UK	8250
209. - - - -	-----
210. இ.கார்த்திகேயன்	50000
211. திருமதி.ஜயவத்சலன்	100000
212. வே.பொ.மாணிக்கவாசகர்	2000
213. செல்வம் அன் சகோ	1000
214. திரு.என்.சிவப்பிரகாசம்	500
215. மன்னார் இரும்புக்கடை	10000
216. திருமதி.S.சுகதாசன்	2000
217. S.கனகரத்தினம்	200
218. திருமதி.ச.சரோஜினிதேவி மார்க்கண்டு	1000
219. N.இராசேந்திரன்	500
220. ஈஸ்வர் அம்மி ஆதிஸ்	1000
221. திருமதி.வை.மகேசன்	5000
222. உ.நாகலிங்கம்	2500

4820802. 85

4820802. 85

223. N.நிறோஜன்	100
224. திருமதி.ச.மார்க்கண்டு	100
225. திருமதி.சபாரத்தினம்	1000
226. திருமதி.T.அமிர்தலிங்கம்	500
227. திரு.K.மகாலிங்கம்	2000
228. திருமதி.சுப்பிரமணியம்	1000
229. M.சிவஞானம்	1000
230. திரு.ரி.நாகரட்ணம்	1000
231. திரு.ரி.மேகனதாஸ்	500
232. இரத்து	- - - -
233. நீலகண்டன் மூலம் பயணிகள் பணம்	7000
234. கணேஸ்	33850
235. திரு.இ.கார்த்திகேயன்	50000
236. திருமதி.கஜேந்திரதாஸ்	1000
237. திருமதி.கதிர்காமர்	5000
238. திரு.தாமோதரம்பிள்ளை	500
239. N.இராஜ்குமார்	2000
240. வி.ரி.லிங்கநாயகம்	1000

4928352. 85

4928352. 85

241. S.ஜெயவத்சலன்	100000
242. N.தனேஸ்வரன்	3000
243. S.கணேஷ்	14500
244. Dr.பங்கயச்செல்வன் -UK	100000
245. A.சரவணமுத்து-கனடா	100000
246. மார்க்கண்டு குடும்பம்	5000
247. திருமதி.கைலாயபிள்ளை	5000
248. S.கணேசன்	9500
249. S.சுதாகர்	3000
250. திருமதி.S.இராமநாதன் -கண்டி	1000
251. சிவமுத்துலிங்கம் -கனடா	60000
252. உண்டியல் - திருக்கேதீஸ்வரம்	3800
253. திருமதி.வைத்திலிங்கம் -கனடா	18750
254. கனடா தமிழ் மக்கள்	65200
255. திரு.கஜேந்திரதாஸ்	2000
256. திரு.சி.தியாகராசா (STR)	200000
257. S.முத்துலிங்கம்	5000
258. மடம் தங்கியோர் - உண்டியல்	3600

5627702. 85

562770 2. 85

259. கடவுள் முருகுப்பிள்ளை	26000
260. ஆனந் மீனா	10000
261. தம்பு துரைராசா குடும்பம்	820370
262. வட்டி FDC NSB	62341
263. வட்டி FDC HNB	27716
264. வட்டி FDC HNB	55082
265. வட்டி FDC HNB	5156
266. வட்டி S/A HNB	55872

01.02.2005 -2013

ஜனவரி வரை குருபூசைச் செலவு-	267694.00
கட்டிட செலவு	7000545.00

நானாவித செலவுகள்

திறப்புவிழா, கட்டிடப் பராமரிப்பு, மின்சாரம், பாதுகாப்பு, தண்ணீர்	215481.85
---	-----------

(இந்து கலை பண்பாட்டு அலுவல்கள் திணைக்களம்)

மன்னர் கச்சேரி ஊடாக	500000
பிரதேச செயலகம்	177100
மேலதிக பற்று (கடன்)	132478.25
வங்கி கையிறுப்பு	16097.25

7499818.10 7499818.10

இல.134, திருமதி. ரதி லோகநாதனின் நன்கொடை ரூபா.50,000/-
தவறுதலாக 79ம் பக்கத்தில் 5,000/- என அச்சிடப்பட்டுள்ளது.
இத்தவறு கருத்தில் கொள்ளப்பட்டு திருத்தப்பட்டுள்ளது.



திருக்கோத்திவரம் திருவாசகம்
ஸ்ரீமத் சுபாரட்ண சுவாமிகள் இந்து கலாச்சார மண்டபம்
திறப்பு விழா
27-01-2013